

SKÚLABLAÐIÐ

- SOPP OG ASFALT TIL BÖRNINI
- Á SÚKKLU Á MOLANUM EIN BRIMDAG
- FAKLIGA DYGDIN Í SERUNDIRVÍSINGINI SKAL RAÐFESTAST
- LESINGIN TIKIÐ DIK Á SEG
- ELT IKKI ALTÍÐ, SUM FYRI ER SLÓÐAÐ

Nr. 2/2011

79. árgangur
www.skulabladid.fo

Innihald



4

4 Fyrirmyndarlígi (teldu) skúlin

Samrøða við Martin Karl Olsen, lærara



22

8 Tey fáa sína vekt í gulli av upplivingum

Samrøða við Petur Reinert, lærara

12 You do it because you have to

Samrøða við John Davis, professara

14 Sopp og asfalt til børnini

Katrin Erlendsdóttir, blaðkvinna og lærari, skrivar kvørnina

16 Á súkklu á molanum ein brimdag

Umrøða av hending á seturskúla

18 KT- og lesiverkætlan næstu tvey skúlaárini

Umrøða

21 Leysaprát

við Mai-Britt Holm Andersen, skúlaleiðara

22 Fakliga dygdin í serundirvísingini skal raðfestast

Samrøða við Helenu Dam á Neystabø, landsstýrskvinnu

24 Er skúlin rúmligur?

Umrøða

26 Fimm bjóða seg fram at seta seg í tveir sessir

Umrøða av teimum 5 valevnunum til nevndina á lærarafelagnum

28 Lesingin tikið dik á seg

Samrøður

32 Tað var ein fragd

Samrøða við Sigrún H. Brend, sjónvarpskvinnu, og Torkil Skála, fyrrverandi lærara

34 Scrapbókin

við Rigmor Dam, lærara, blaðkvinnu og mammu at skúlanæmingum

36 Elt ikki altíð, sum fyrri er slóðað

Samrøður og umrøða



24



26

SKÚLABLAÐIÐ

á Hjalla 7B

FO-188 Hoyvík

Tel. 31 76 44 og 56 57 73 · Fax 31 96 44

turid@bfl.fo, www.skulabladid.fo

Blaðstjóri: Turið Kjølbro

Blaðfólk: Turið Kjølbro, Rigmor Dam, Dagfinn Olsen, Katrin Erlendsdóttir, Regin Marnersson, Gitte Klein og Sonne Smith

Myndir: Turið Kjølbro, Kjartan Madsen, Alan Brockie og Føroyaprent. Forsíðumynd: Kjartan Madsen

Ábyrgd: Nevnd Føroya Lærarafelags og blaðstjórin

Útgáva: Bókadeild Føroya Lærarafelags

Lýsingar: Tel. 31 76 44 · 565775

Umbróting, prent og liðugtgerð: Føroyaprent

BÓKADEILDIN

á Hjalla 7B

FO-188 Hoyvík · Postrúm 3264

Tel. 31 76 44 · Fax 31 96 44

www.bfl.fo · bfl@bfl.fo

Nevndin: Solveig Debess, forkvinna,

Oddmar Ravnsfjall, næstformaður, Jenny Lydersen,

Paulina Andreassen, og Anja Pálsdóttir nevndarlimir

Dagligur leiðari: Niels Jákup Thomsen

Ritstjórar: Marna Jacobsen og Turið Kjølbro

Markaðarleiðari: Gitte Klein

Skrivstovutiðir: Gerandisdagar frá 09.00-16.00

Barnablaðið Strok: Tel. 31 76 44 – 221150

FØROYA LÆRARAFELAG

á Hjalla 7B

FO-188 Hoyvík

Tel. 31 68 63 · Fax 31 96 44

www.lararafelag.fo · lararaf@lararafelag.fo

Nevndin: Herálvur Jacobsen formaður, Jónleif Johannesen

næstformaður, Páll Poulsen skrivari, Maria V. Hansen

kassameistari og Torfinn Højgaard nevndarlimur

Formaðurin er at hitta í tel.: Hvønn dag frá kl. 10.00-12.00

og frá kl. 13.00-15.00. Tó ikki hósdag vegna nevndararbeiði.

Skrivstovukvinnu: Elin Lambaa

Skrivstovutiðir: Týsd. og hósd. frá kl. 09.00-12.00 og frá kl.

13.00-16.00 Fríggjadag frá kl. 09.00-12.00 og frá kl. 13.00-15.00



NORÐURLANDSKT UMHVØRVISMERKI
Svanamerktur prentlutur 541 705



Er tað **lokkandi** at lesa tíl lærara?

Tá ungdómar hoyra um fólk, sum hava 35 ára starvsdag á sama arbeiðsplássi, so treingist fyri andanum, og tey halda, at tað má vera eitt óinteressant, um ikki burturspilt, lív. Nú er trupult hjá einum tannáringi yvirhøvur at ímynda sær eitt lív 35 ár frammi í tíðini, og tí er eisini ringt at skilja, at hesir trúgvu tænarar oftast eru nøgdir, bæði við málningin, blómutyssið og lívið á 35 ára degnum. Men myndin er broytt. Skal mann haga sær í kafélatte umhvørvinum, so má sappast millum arbeiði og arbeiðspláss, at láta av sjálvræði og avlopi.

Hvat hevur so fólkaskúlin at bjóða lærarum og serliga ungum lærarum? Lívslønin og pensjónin liggja eitt sindur undir miðjuni í mun til onnur størv, vandin fyri arbeiðsloysi er ikki álvarsligur, meðan ein ávísur vandi er fyri, at lærarar fara úr starvi áðrenn vanligan pensjónsaldur. Men, sum ein skilamaður segði, so er einhvør úrbúgving betri enn eingin útbúgving. Og hjá teimum flestu er valið av útbúgving, tibetur fyri okkum øll, ein blanding av hjarta og lønarposa.

Tá tað kemur til starvsleið í skúlaverkinum, so eru útlitini eitt sindur døpur. Hóast nógvir lærarar hava ískoytis- og serligar útbúgvingar innan frálæru, so eru enn ongar skipanir, sum samsýna lærarum og samstundis eggja øðrum at eftirútbúgva seg og taka uppgávur á seg. Tað eigur at vera ein sjálvfylgja, at áløgd ábyrgdarøki eisini verða sam-

sýnd samsvarandi. Tá tað kemur til skipan av arbeiði og arbeiðsgongdum, liður skúlin undir einari stirvnari sentralstýring.

Rættiliga sermerkt fyri fólkaskúlan er, at sínamillum læring og upplæring í arbeiðinum at kalla ikki er til. Sjálvandi samskifta lærarar, eru meira og minni formliga skipaðir í floks- og lærugreinatoymi, men skipanin, øll sum hon er, byggir á ein lærara, ein flokk og ein tíma. Trupult er at sleppa tí skipanini. Men ein mentorskipan hevði hjálpt munandi. Hvussu væl Læraraskúlin roynir at fyrireika tey lesandi til lærarayrkið, so fáa nýútbúnir lærarar eina harðliga byrjan í fólkaskúlanum. Ikki bara persónliga, men eisini lærarafakliga er skipanin úrlitalítill. Nógv vitan og førleikar koma ikki øðrum til góðar og nógv og óneyðug mistøk verða gjørduttan holla vegleiðing. Í framtíðini fer at verða neyðugt at skipa so fyri, at ungir lærarar støðast í skúlanum.

Fyrir arbeiðsdagin hjá læraranum eru lummafilosofi og kvasi akademiskar grundgevingar til litlan ugga og nyttu. Lærarin spyr: Hvar fái eg stuðul til næmingar, sum eru uttan fyrir tað, sum vanlig næmingalagað undirvísing røkkur? Og „Hvar fái eg hjálp at *takla* næmingar, ið ikki duga at bera seg at í flokshøpi?“ „Og hví hava vit ongan stovn at taka sær av næmingum, ið ikki rúmast í skúlanum?“

Hetta eru spurningar, sum lærarar dagliga berjast við. Tí átti tað at verið lurtað.

Komið og vitjið okkum!



Føroyaprent er framkomin prentsmiðja, sum prentar alt frá
visitkortum og leysorkum til fakbløð og bókur.
Ringið 314555 og avtalið tíð. Vælkomin á Føroyaprent!



Føroyaprent
- ger mun



Fyrirmyndarlígi (teldu)skúlin

HVAT ER EIN FYRIMYNDARLIGUR SKÚLI. Í 2010 HEVUR SKÚLABLAÐIÐ VIÐGJÖRT HENDA SPURNING ÚT FRÁ FYRIMYNDARLIGUM FORTREYTUM. SPURNINGURIN ER PÚRA OPIN, OG TEY, IÐ HAVA SVARAÐ, HAVA KNÝTT SEG AT TANKANUM UM NÝGGJAR, STÓRAR BYGNINGAR, SERÚTBÚGVIÐ FÓLK, BROTTIN FLOKSMØRK, BLANDAÐAR STARVSETANIR O.M.A. DREYMARNIR FLÚGVA HØGT OG VÍÐA. MEN HVAT HENDIR, TÁ VERULEIKIN IKKI LIVIR UPP TIL DREYMARNAR? HVUSSU FYRIMYNDARLIGAN KANN MANN FÁA EIN SKÚLA, IÐ IKKI HEVUR BESTU UMSTØÐUR, HAR HØLINI IKKI ERU DAGFØRD, OG TØKNIN HEVUR YVIRHÁLAÐ STIGIÐ, FÓLK ERU ÚTBÚGVIN TIL?

Lýsing av greinarrøðini:

Fyrirmyndarlígi skúlin er ikki einfaldur at lýsa. Fyrirmyndarlígi skúlin er ein samanseting av einum hópi av smáum tátum, lítlum knøttum at skríva. Allir tættir spæla sín leiklut. Skulu vit gera okkum vónir um at nærkast idealskúlanum, mugu vit fyrst hyggja at, hvat verandi skúli hevur at bjóða av góðum, – og hvørjar avbjóðingar hann hevur. Síðan skulu vit blanda hetta við einum stórum skamti av dreymum og hugsjónum. Skúlablaðið tosar við eitt væl blandað tyssi av skúlafólki fyri at kortleggja nakrar av hesum skrúvuknøttum, dreymum og visjónum.

■ **Tekstur og myndir:** Regin Marnersson
regin.marnersson@skulin.fo

– Í Kommunuskúlanum eru vit í dag væl fyri á tøkniøkinum. Allar stovurnar í skúlanum hava samvirknar talvur. Allir lærararnir hava fingið eina farteldu frá skúlanum. Næmingar í framhaldsdeildini hava atgongd til tráðleyst net í skúlatíðini, um teir hava sína egnu teldu við væl at merkja. Vit hava eina teldustovu, umframt at vit hava millum 50-60 farteldur til næmingar, ið lærarin kann taka við sær út í stovurnar. Allir flokkar skúlans hava hvør sína heimasíðu, har skúlaingini verða skrivað eins og boð til foreldur og næmingar.

Karakterbókin í søguna

– Í Kommunuskúlanum nýta vit ikki boðbøkur longur. Tann tíðin er farin,

grøna talvan er eisini dømd úti hjá okkum. Nýggjasta átakið er, at vit nú eisini hava strikað karakterbøkurnar. Vit eru í samstarvi við Elektron farin uppí eina pilotverkætlan í vitanet. Vitanet er nú ment og tillagað, so at tað hóska til tørvin hjá skúlaverkinum. Men sjálvandi er ymiskt, ið kann gerast betri við eini slíkari skipan, og tað er tí vit eru við, so skipanin er so góð sum gjørligt, tá fleiri skúlar skulu knýstast í skipanina á sumri 2011, sigur Martin Karl Olsen.

Vitanet

Vitanet er, sum nú er, eitt amboð til skráseting av fráveru, støðumetum og próv-tøkutølum hjá næmingum. Ætlanin er at menna portalin til eisini at fevna um alt tað, ið liggur á heimasíðum undir FirstClass, sum vit kenna frá fleiri skúlum. Ein bólkur arbeiðir við at skipa

Blá bók:

Martin Karl Olsen, 39 ár, vágbingur. Giftur Biritu. Eigur 2 børn; Lea fødd í 2000, Jákup føddur í 2004. Martin Karl sigldi nøkur ár, áðrenn hann fór á læraraskúla. Hann tók prógv í Føroyum í 1996. Fyrstu árin undirvísti hann í skúlanum á Leiti og í Vágs skúla, men síðan 1998 hevur hann starvast í Tórs-havnar Kommunuskúla. Hann tók fyrri nøkrum árum síðan ískoytisprógv sum KT-vørður, og hetta hevur merkt arbeiði hansara nógv seinastu árin. Martin Karl er ímyndin at moderniseringini og dagføringini av telduútbúnaði, forritum og kt-loysnum í Kommunuskúlanum seinnu árin.



ein uppgávusentral á vitanetinum. Tá fer at bera til hjá næmingum at senda uppgávur inn til lærararn umvegis vitanetið og fáa uppgávuna aftur á sama stað við viðmerkingum. Við tíðini byggir næmingurin sær eitt portfoliu av síni lærutilgongd og sínum avrikum, greiðir Martin Karl frá.

– Eitt, sum til ber at ímynda sær, er, at tá vitanetið hevur koyrt í nøkur ár, fer at bera til hjá teimum, ið nú ganga í skúla, at fara inn og síggja tað, tey gjørdur og lótu inn, tá tey gingu í skúla. Hetta kunnu tey so samanbera við tað, ið børnini hjá teimum einaferð fara at lata inn. Hevði tað ikki verið stuttligt at lagt ein stíl hjá tær undir liðina á einum hjá barninum hjá tær, sum báðir

eru frá sama flokki, sigur Martin Karl smílandi.

Alt á einum stað

– Men vitanet er ikki ætlað til tað; tað er bara eitt, eg havi sitið og hugsað um. Vitanet er ein skrásetingarskipan, ið savnar alla dátur um næmingar á einum stað. Skúlaing, uppmøting, innlat-ingar og ársætlanir. Vit kenna til dømi um næmingar, ið fara heimanífrá, og foreldrini halda, at tey eru farin í skúla. Í skúlanum situr lærarin og heldur, at næmingurin er sjúkur. Við vitaneti førir lærarin so næmingin at vera fráverandi, og tað síggja foreldrini longu, tá tímin er liðugur. So í framtíðini fer tað ikki at bera til longur at skulka, uttan at

foreldrini fáa tað at vita. Harafturat sæst á yvirlitinum fyri hvønn einstakan næming, júst hvørjar tímar hann hevur verið til og ikki. Tað er eitt framúr amboð til t.d. foreldrafundur. Tí tá hevur tú alt har svart upp á hvítt.

Martin Karl vísir eisini á tað henta í at hava alt á einum stað. Næmingurin hevur saman við foreldrunum eitt fullfíggað yvirlit. Tað er gott, tí so kann næmingurin gerast tilvitaður um sína dátur.

Eina teldu hvør

Dreymastøðan, ið Martin Karl sær fyri sær, er tó munandi víðfevndari enn vitanet, samvirknar talvur og lærara-teldur. Martin Karl arbeiðir við at



menna eitt hugskot, ið hann hefur gingið við í fleiri ár.

– Eg síggi fyri mær, at næmingarnir hava hvør sína farteldu. Tað í sær sjálvum er einki radikalt, men tað, eg leggi í tað, er at flyta alt tilfarið, ið flytast kann, inn á telduskíggjan. Roknibøkur, lesibøkur og allar uppgávur annars. Alt skal verða teldutøkt. Fyrimunirnir eru nógvir. Fyri tað fyrsta slepst undan øllum pappíri, men hugsa tær fyrimunirnar fyri teir lesiveiku næmingarnar? Teir sita við eini talgildari bók og kunnu bara trýsta á ein knøtt, ið eitur upplestur. Roknibókin hefur leinkjur til stuttfilmar, ið greiða frá við dømun, hvussu tú loysir uppgávur. Innlatingin hjá einum næmingi í landalæru er ein uppgáva saman við einum filmsstubba av livandi myndum, ið ríkar skrivaða tekstin. Møguleikarnir eru óendaligir, og fyrimunirnir lættir at fáa eyga á.

www.skúlabók.fo/næmingur

Í Kommunuskúlanum eru tey byrjað

at nýta bøkurnar á www.snar.fo og www.books.google.com. Í einum framhaldsdeildarflokki í skúlanum hava tey allar bøkurnar liggjandi í flokstovuni. Heima hyggja næmingarnir inn á netið, tá tey skulu lesa heima. Í tí flokkinum verða næmingarnir eisini eggjaðir til at hava sína egnu farteldu við í skúla. Tey skriva fyrisagnir inn á teldu, leita í orðaskjáltuni og nýta netið sum eitt amboð at finna fram tilfar.

– Eg síggi fyri mær, at allir næmingar fáa ein profil á netinum. Eg ímyndi mær eina skipan, ið blandar møguleikarnar frá teimum báðum FirstClass og Vitaneti; saman við hentleikum úr Facebook. Eitt dátusavn, postskipan, bólkur og veggir til ymisk høvi, alt fjalt handan brúkarar og loyniorð. Eg haldi eisini, at videosamskipti, sum vit kenna frá Skype, skal inn í eina slíka skipan.

Tvívegis videosamskipti

– Vit hava í dag eina verkætlan, har Dímunar Skúli er tengdur at Komm-

unuskúlanum. Gentan í Dímun gongur ikki bara í skúla í Dímun. Hon gongur eisini í fyrsta flokki í Kommunuskúlanum. Hon og lærarin í Dímun fara at fylgja pørtum av vanligu undirvísingini umvegis teldu, samtundis sum violinlærarin hjá henni situr í eini skúlastovu her á skúlanum, meðan næmingurin spælir í Dímun á einum tvívegis videoteldusambandi. Tað eru vit øll glað fyri. Um tann verkætlanin gongur væl, ber saktans til at byggja hana út. Vit kundu bjóðað smærri skúlum fjarundirvísing í alis/evnafrøði, og sjúkir næmingar kundu fylgt undirvísingini í flokkinum, tá teir eru heima, og so framvegis. Hetta er ein heimur av spennandi møguleikum.

– Men fjallið verður ikki flutt í einum. Vit mugu flyta hetta fjallið stein fyri stein, sigur Martin Karl við einum skálkasmíli. Tað gongur bara so ómetaliga nógv skjótari, um vit øll, ið varða av fólkaskúlanum, lyfta við.

FC breyt ísín

Martin Karl heldur, at FirstClass skipanin hevur verið við til at bróta ísín.

– Við hesi skipan hava vit fingið nógvar møguleikar. Men tíðin er komin at taka eitt stig víðari.

Martin Karl er ikki so avgjördur, um tað skal verða FirstClass ella okkurt annað. Men avgerandi er at varðveita dagsins møguleikar, samstundis sum lærarar fáa enn fleiri pallar at standa á.

– Einum eri eg fullvísur í. Um FirstClass varð niðurlagt í dag, høvdu vit mist eitt sera týðningarmikið amboð, ið kanska 95% av lærarunum í dag nýta sum part av síni undirvísing so ella so. Nógvir lærarar høvdu verið so hart raktir, at tað hevði verið trupult at rokkið somu hæddum av góðsku, um FirstClass ikki var. Men tað er trupult at fáa næmingar við inn í FirstClass, tí undirvísingarhættir og tilfarið eru ikki lagað til slíkar møguleikar og skipanir.

– Lærarar eru meira autoritetstrúgvir í mun til skipanir, ið standa teimum í boði. Næmingar eru í størri mun fríir á netinum. Teir koma víðari beinanvegin. Ríggjar ein teldupostaadressa ikki, so gera teir eina nýggja. Vit hava sum lærarar eina stóra avbjóðing at vísa teimum veg á netinum og skipa teirra net og teldunýtslu í einum lærusamanhangi. At uppbyggja eina meningsfulla nýtslu av teldu og neti, ið ikki er reint undirhald og tíðsfordrív.

Teldan fer at broyta skúlan

Martin Karl heldur, at vit í framtíðini verða noydd til at hugsa nógv meira um, hvussu teldan kann verða nýtt í øllum viðurskiftum í skúlanum. Lærarin skal vera tann, ið kann læra næmingar at skipa nýtsluna, so hon verður eitt amboð heldur enn eitt leika. Møguleikarnir, ið teldan gevur, skulu eisini í nógv størri mun nýtast sum fyrimunir í undirvísingini, meðan felagsundirvísing í flokkum fánar alt meira burtur.

– Við tíðini síggi eg fyri mær, at skúlin verður eitt arbeiðspláss, har næmingurin fær størri sjálvræði. Hví skulu tímarnir verða í 45 min saman við 23 øðrum javnaldrum í eini stovu við einum lærara, einari talvu og 40-50 fermetrum? Tá tú sum vaksni fert til arbeiðis, veitst tú, at tú eigur eitt pláss at sita á. Eitt stað har tíni ting eru, og har tú arbeiðir; uttan at verða órógvað/ur. Kaffistovan er á einum øðrum stað. Tú skal eisini mæta ymsa staðni til fundir ella fyrilestrar, men støði er eitt stað, sum er títt, og har tú ikki verður óneyðugt órógvað/ur. Tað er soleiðis, eg síggi fyri mær, at eldru næmingarnir fara at ganga í skúla í framtíðini – og í skúlataskuni er ein fartelda.

Kjarnutrygging

Kjarnutrygging er til

- gift
- ógift
- tey við børnum
- tey við serbørnum
- fyrítøkur

Kjarnutrygging tryggjar

- øll sløg av bankaskuld
- upp til 1 mió. kr.
- skattafrítt útgjald
- útgjald uttan um búgvið

Hugsa nýtt - hugsa tíni - hugsa Kjarnutrygging



SUÐUROYAR SPARIKASSI

Tey fáa sína **vekt** í **gullí** av **upplívíngum** fyri pengarnar

- VIT EIGA EINA DÓTTUR, IÐ ER GOTT 13 ÁR, OG INNANFYRI NÆSTU FÁU ÁRINI SKAL HON LÆRA AT FERÐAST UTTAN AT HAVA FORELDRINI VIÐ. FYRI MÍN PART HEVÐI EG IKKI BLUNKAÐ VIÐ AT LAGT 5.000 Á BORDIÐ, FYRI AT DÓTTIRIN SKULDI KUNNAÐ FARIÐ ÚT Í HEIM AT FERÐAST SAMAN VIÐ LÆRARANUM OG FLOKSFELAGUNUM. TAÐ KANN LÆRA HANA NAKAÐ ANNAÐ OG MEIR ENN NAKAR KANN VÍSA Í EINI SKÚLASTOVU, SIGUR PETUR REINERT, LÆRARI OG FORELDUR, Í VIÐMERKING TIL GREIN Í SEINASTA SKÚLABLAÐI OG Á HEIMASÍÐU BLAÐSINS

■ **Tekstur og mynd:** Regin Marnersson
regin.marnersson@skulin.fo

– Fólkskúlin er ókeypis, og tey tiltøk, ið fólkskúlin skipar fyri, eiga tískil ikki at kosta foreldrum nakað. Sostatt er ikki heimild hjá skúlum at krevja foreldur eftir peningi, tá ið til dømis seturskúlar eru, sigur Olaus Jespersen, deildarstjóri á fólkskúladeildini í Mentamálaráðnum við skulabladid.fo. Afturat tí stóð í seinasta Skúlablað grein at lesa, har ein mamma segði seg vera ónøgda við, at skúlin fer uttanlands við næmingum; hon kom við fleiri grundgevingum. Hetta festi í eitt kjak í lærarastovunum kring landið.

Ikki so fyrkantað

Ein av teimum, ið reageraðu, er Petur Reinert úr Leirvík. Petur Reinert hevur

í fleiri ár ferðast við 10. flokki til Prag. Nú skúlin, hann starvast á, ikki longur hevur 10 flokk í sínum tilboði, hevur hann gjørt av at flyta ferðatilboðið niður í 9. flokk.

– Eg eri við uppá, at fólkskúlin er fyri øll, og at fólkskúlin skal vera ókeypis, men mann kann ikki avnokað tilboðið um at sleppa eina vælskipaða lestrarferð, har foreldur og næmingar sjálv gjalda ein part. Eg eri júst komin aftur av míni 8. ferð til Prag við næmingum. Var tað fyri mína skyld, fór eg ikki aftur sama stað. So hevði eg valt ein nýggjan bý hvørja ferð. Men tað geri eg ikki. Tí eg veit, at næmingarnir fáa eina góða uppliving í Prag. Eftir upplivingina seta tey heimin í eitt størri perspektiv, enn tey nakrantíð kunnu læra í eini skúlastovu í Føroyum.

Tára í Theresienstadt

Petur greiðir frá, at á ferðini plaga tey m.a. at vitja Theresienstadt, ið er ein týsk týningarlega ein tíma uttan fyri Prag. Theresienstadt var opin 3½ ár. Fortíð var bygt í árunum 1780-90 og hevur verið nýtt sum fongsul. Kendasti fangin, ið hevur sitið har, var Gavriol Princip (1914-1918). Tað var hann, ið drap Eysturríkska trúnarvingin. Drápið, ið fordi til fyrsta veraldarbardaga. Týskarar tóku býin og fortíð 10. juni 1940. Í 1941 var fortíð og tilbygningar umskipað til eina jødagetto. Tá flestir jødar vóru í týningarleguni, taldu teir sambært týsku skrásetingunum yvir 58.000. Tølini avdúka eisini, at o.u. 33.000 jødar lótu lív í Theresienstadt. Tað eru yvir 25 um dagin í miðal.

– Eg havi meir enn einaferð staðið í hermannabúðunum og sæð hálv-



☞ – Fyrr ella seinni mugu tey klippa nalvastrongin, og fólkaskúlatíðin er júst rætta tíðin at byrja. Ein ferð við javnaldrandi uttan mammu og babba er gull verd, tí tey sleppa at royna seg úti í heimi uttan síni næstu.

vaksnar menn lippa, tá ræðuleikin frá seinna veraldarbardaga gongur upp fyri teimum. Tað kanst tú ikki læra í eini skúlastovu. Tað kanst tú heldur ikki seta eitt prísmerki á. Tað eru tær løturnar, ið merkja teg restina av lívinum. Tí er tað, at eg sigi, at hetta ikki snýr seg um meg, men mítt arbeiði og hvussu eg sum m.a. sum søgulærari geri tað á besta hátt.

Eingin lokalur

Eitt annað, ið Petur sum lærari er glaður fyri, er mentanin, hann møtir, tá hann kemur til ein bý sum Prag. Vanligi Pragbúgvinnur forvinnur um 6.000,- kr um mánaðin. Men tá næmingarnir kanna t.d bensinprísir, finna tey út av,

at hann er tann sami sum í Føroyum. Tá tey hyggja at teimum, sum ganga í keyppsskálunum, finna tey skjótt út av, at nærum øll, ið keypa her, eru ferðandi – útlendingar.

– Tey undrast stórliga á upplivingina í keyppsskálunum. Tað er merkiligt í teirra heimi, at tey lokalu selja ferðandi vørur, ið ongin av teimum sjálv hava ráð til. So fellur prátið inn á SMS, og hvussu tað hevði verið, um ongin føroyingum hevði ráð at keypa har.

– Vanliga vitja vit eisini stóra keyptorgið – gula torgið. Tey eru púra óvön við at skula kjakast um prísir. Heim afturkomin á hotellið plaga tey at samanbera keypini og finna ofta út av, at onkur hevur keypt ein lut fyri 3-5

ferðir so nógv, sum onkur annar, hóast talan er um somu vøru. Tað vekir eisini stóra undran, og onkur illbøn er eisini fallin við hvørt; meir enn so, sigur Petur smílandi.

Fara fyrí at læra

Tá Petur ferðast við flokkum, er tað altíð við eini hvørjari læru fyrí eyga. Hann hevur ikki tivoli og vatnlond á skránni á sínum lestrarferðum. Hann er eisini tilvitaður um fyrimunirnar, tað hevur fyrí umhvørvið í flokkinum at uppliva nakað saman. Ein góður flokkur er, sambært Peturi, ein flokkur, har næmingarnir tola hvønn annan og taka sær av hvørjum øðrum.

– Fyri meg er tað alfa og omega, at

tey kenna seg sum eitt lið. Tað er so stórur munur á at undirvísa einum flokki, har tey føla seg sum eina eind, og har tey ikki gera tað. Tú mást, sum lærari, dyrka ta kensluna uppá ein góðan máta.

– Hyggja vit at næmingunum, bera tey merki av alskyns slag, ið bólkar tey. Kyndlaklæði, B36 jakkar, Manchester húgvur o.s.fr. Tey søkja eina felagskenslu. Tað er púra natúrligt, tað gera vit øll sum menniskju. Tað er henda kenslan, ið verður dyrkað í teimum á hesum lestrarferðunum. Tær loysa so ómetaliga nógv trupulleikar, ið tey sum flokkur annars ganga og dragast við. Tað kunnu vit ikki avnokta.

Øll ferðast ikki

Petur grundgevur eisini við Lev Vygot-sky, ið sigur, at tað, tú klarar við hjálp í dag, klarar tú sjálv/ur í morgin. Hann nevnr eisini hugtakið at stilassera. Tað er hansara fatan, at øll hava gott av at læra aðrar mentanir at kenna. Hann er enntá so viðgongdur, at hann heldur, at fólkkaskúlalógin, heldur enn at avmarka skúlan niður á lægsta felagsnevnara, átti at lagt upp til at sent allar næmingar á minst eina uttanlandsferð í skúla-tíðini.

– Gamaní segði Laufey H. Blaasvør í seinasta Skúlablaði, at hon valdi at ferðast við sínum børnum, og tað er gott. Men tey eru fleiri, ið ikki raðfesta ferðing so høgt. Tí haldi eg, at tað átti at ligið á skúlanum at víst teimum heimin. Og tá hugsi eg ikki um at fara til Danmarkar í vatnland at spæla og í Fields at sjoppa. Tí læra børnini onki av.

– Fyrr ella seinni mugu tey klippa nalvastrongin, og fólkkaskúlatíðin er júst rætta tíðin at byrja. Ein ferð við javnaldrandi uttan mammu og babba er gull verd, tí tey sleppa at royna seg

úti í heimi uttan síni næstu. Tað ger tey búgvín til seinni at kunna fara sjálv.

– Eg plagi at siga við mínar næmingar, at tey skulu fara at ferðast, meðan tey eru ung. Fjækka, interrail ella o.t. Tey fáa onki prógv ella diplom fyri túrin, men, sum menniskju, eru tey sína vekt í gulli ríkari av upplivingum og lívsroyndum.

Hvør skal gjalda

Spurningurin er so, hvussu ein slík ferð skal fíggjast. Tí øll vita, at tað er dýrt at ferðast. Skúlaferðin, Petur júst hevur verið á, kostaði omanfyri 4.500 fyri hvønn, og tá var lummapeningur ikki íroknaður. Tey vóru 42 í ferðalagnum. 39 næmingar og 3 lærarar.

– Eg skipi ikki fyri peningainnsavnan-di tiltøkum. Eg ferðist við børnunum. Eg skipi fyri ferðini, bíleggi og sam-skipi alt. Tað er mín partur. Tiltøkini eiga foreldrini eftir mínum tykki. Um tey ynskja at skipa fyri tiltøkum, so eru tey meir enn vælkomín. Men sum oftast baka tey kakur, keypa sjálv lutaseðlar-nar og koma heim aftur við næsta líka nógvum kakum, ið tey fóru avstað við. Tað síggi eg ikki ordiliga meiningina í. Tá hava tey jú bæði goldið fyri kakur og ferðina.

Arbeiði kann løna seg

– Onkuntíð hava vit arbeitt fyri t.d kommununa. Talt ferðandi við buss-

leiðini m.a. Tað gav nakrar krónur. Eg veit eisini, at tey á NámX hava arbeitt fyri kommununa, nú tey fóru á lestrar-ferð fyri stuttum. Tað er ein gongd leið, men tað er luturin hjá foreldra-bólkinum at samskipa, sigur hann avgjördur.

Hann vendir spurninginum á høvdið og fer inn í foreldraleiklutin. Hann slær fast, at hann ikki hevði blunkað við at tikið av einum tilboði um at gjalda 5.000,-, fyri at dóttirin skuldi sloppið út í heim við sínum floksfeløgum. Tí sum hann sigur:

– Eitt er at ferðast við mammu og babba, men tað er ikki tað sama. Hetta er næsta stig á veg til at kunna ferðast einsmøll. Tú mást grulva fyrst og síðani ganga framvið, áðrenn tú er búgvín til at sleppa og ganga sjálv/ur.

Skúlaferðing

2 Stk. 13x18
2 stk. 10x15
4 stk. 6x8
1 Bólka mynd 13x18
Hesin pakkin kostar 200 kr.





1 Stk. 13x18
2 stk. 10x15
4 stk. 6x8
8 stk pass foto
1 Bólka mynd 13x18
Hesin pakkin kostar 200 kr.

SUNRID i GONG
Fotoatelier Saltangará
Tlf: 269255

Eitt *framúr* orðabókaforrit at nýta on- og off-line



PLINKAN

- Tak Plinkuna ókeypis niður á sprotin.fo
- Keypt hald fyri 35,- um mánaðin
- Skráset haldið í tíni Plinku



Plinkan er eitt lítið, snøgt orðabókaforrit, ið tú tekur ókeypis niður á telduna. Tá ið tú hevur keypt hald, eru 6 orðabøkur altíð klárar til brúks, eisini tá ið tú ert off-line! Plinkan hevur sjálvvirkandi dagføring, so bøkurnar verða dagfardar, so hvørt sum nýggj orð og orðingar eru tøk.

Málini eru føroyskt-enskt, enskt-føroyskt, danskt-føroyskt, týskt-føroyskt og føroyskt-spanskt. Russiskt-føroyskt kemur skjótt.

SPROTIN

Hornavegur 12 • FO-350 Vestmanna • Føroyar • Tel. +298 214248 • sprotin@sprotin.fo • www.sprotin.fo



BÓKASAVNSINNÆTTAN UM ALLAN KNØTTIN

Vit innrætta bókasøvn, har dentur verður lagdur á virksemi og snið og har hugsjónin er vend móti framtíðar rákinum.

Vit hava eina ætlan um at kenna tað framkomna bókasavnið og vilja leggja dent á tørv og ynski, tá talan er um menning av bókasøvnum. Tí teljast vit millum heimsins fremstu, tá talan er um innrættan av bókasøvnum.

WWW.LAMMHULTSLIBRARYDESIGN.COM

WWW.BLIKA.FO



You do it because you have to



■ **Tekstur:** Gitte Klein
gitte@bfl.fo

Fríggjadagin 14. januar helt skotski granskarin John M. Davis áhugaverdan fyrilestur á Føroya Læraraskúla við heitinum *Allýsingar av børnum fyrr og nú*. John M. Davis er lektari í Childhood Studies á universitetinum í Edinburgh og formaður í Childhood Practice Development-bólkinum í skotska almannatænasturáðnum. Hann hevur fyririkað og framleitt frágreiðingar, verkstovur, ráðstevnur, undirvísingartilfar og so framvegis innan nógv ymisk øki: inklusiún, sálarheilsu, undirvísing, smábarnanámfrøði, kvalitativ háttaløg og frítíðarítriv. Fyrilesturin er komin í lag gjørnum Norðuratlantiska netverkið fyri barna- og ungdómsgranskarar, sum Føroyar eisini eru partur av.

Børn hava egna mentan og frælsi

Skúlablaðið hitti John M. Davis á Kafe Kaspar til eitt prát um børn og ung.

Hann greiddi m.a. frá, hvussu siðbundnu fatanirnar av børnum hesi seinastu árinu eru vorðnar avloystar av nýggjum allýsingum, sum viðurkenna, at børn hava egna mentan og valfrælsi.

– Mann er farin at hyggja eftir styrkjum hjá børnum. Øllum tí, sum børn eru før fyri, teirra kreativiteti og teirra evni at vera seg sjálv. Børn hava fingið nøkur grundleggjandi rættindi, ið skulu tryggja, at tey vaksa upp og gerast góðir, virknir samfelagsborgarar, ið hava ávirkan á samfelagið.

Vælvild men eisini mótstøða

Henda broytingin elvir til, at foreldur, lærarar, námsfrøðingar, ja, øll, sum arbeiða við børnum og ungum, hava verið noydd at broyta sína hugsan um børn og ung grundleggjandi. Undirvísingarhættir og sosialiseringshættir eru broyttir, eins og fatanin av børnum eisini er broytt.

– Og tað er greitt, at táslikk kollveltandi broyting fer fram, møtir hon ikki bert

vælvild, men eisini mótstøðu, tí henda áskoðanin hevur í veruleikanum við sær, at tey vaksnu eru uppmerksom, at tey eru nærverandi, at tey síggja styrkir og veikleikar, og ikki minst, at tey eru før fyri at byggja upp eitt álit millum seg og barnið ella tann unga.

Vald mótvegis áliti

Sambandið millum tann vaksna og barnið bygd í nógv størri mun á vald. Tann vaksni hevði eitt ávíst vald, ið gjørdi, at hann fekk sítt ynski ígjøgnum. Álit er nú komið í staðin fyri vald, og tað er ikki uttan trupulleikar, at hetta er farið fram.

– Hetta hevur nevniliga elvt til, at øll, sum eru um børn og ung, hava verið noydd at finna fram til ein nýggjan hátt at vera saman við teimum uppá. Tá hugsað verður um lærarar, hava teir av somu orsök ofta staðið hjálparleysir í undirvísingarstøðuni, tí teir ikki hava megnað henda nýggja leiklutin, sum nýggja fatanin av børnunum hevur við sær. Sama er galdandi fyri aðrar

bólkar, ið starvast við børn og ung og ikki minst fyri foreldrini.

– Tú sært ofta, at fólk taka nýggj rák til sín og nýta nýggju ástøðini eitt nú í undirvísingini. Ofta gera tey hetta, ikki tí tey sjálvi ynskja tað, men tí tey onkursvegna kenna, at tað verður kravt av teimum.

– *You do it because you have to.* Og hetta endar ofta við tyranni. Tú mis-trívist í tínum leikluti, og børnini taka líkasum yvir, og tú missir tamarhaldið á flokkinum. Sama er galdandi í samanspælinum millum foreldur og barn. Foreldur vita ikki longur, hvussu tey skulu uppala síni børn. Úrslitið er tað sama í báðum førum. Ætlanin at taka nýggju rákini til sín miseydnast. Tað er tí umráðandi, at lærarar ikki kenna seg fremmandagjörðar. Tað er ikki vist, at tað, sum riggar hjá hinum, eisini riggar hjá mær, sigur John M. Davis. Tað er

neyðugt í hvørjum einstøkum førum at hugsa um kontekstin.

Fara í dialog

Kemur tú í eina støðu, har tú hevur mist tamarhaldið, er tað týðningarmikið, at tú fert í ein dialog. Ikki bara við einstaka barnið, men eisini við foreldrini, ið ofta eru skjót at vísa sína misnøgd.

– Tað er ongantíð ein loysn, at mann bert fylgir teimum ymsu rákunum, sum eru í samfelagnum. Mann noyðist at finna sín egna hátt, bæði hvat viðvíkur uppaling og undirvísing. Í so máta er eingin munur á foreldrum og lærarum. Báðir partar mugu vera ærligir og til reiðar at samrøða við barnið fyri at finna bestu loysnina.

– Tú letur teg avgjört úr, tá ið tú fert í ein dialog, men tað er neyðgt at vera ærligur, skal ein skilagóð loysn spyrjast burtúr. Samrøðan er lykilin til álit.

Samstarv landanna millum

– Úrslitið av nýggju allýsingunum átti alt annað líka elvt til, at børn og ung mennast til skilagóðar borgarar, sum í eini opnari mentan læra at vera kritisk. Tað eru tó ikki øll, ið hava eins lætt við at gerast hesir borgarar. Hjá summum tekur tað longri tíð enn hjá øðrum. Men tað Norðurlatlantiska samstarvið kann bera við sær, at ymsu londini læra av royndunum hvør hjá øðrum. Tí tað er greitt, at samstarv millum londini er sera týðningarmikið.

John M. Davis leggur smílandi afturat, at hann frøist um at starvast á einum arbeiðsplássi, sum raðfestir samstarv og menning høgt, og tí letur hann sleppa til Føroyar at seta seg inn í nýggj viðurskipti.



MYNDIR

fyrí lívið

Skúlamyndir eru ógloymandi minni at eiga, bæði hjá einstaka næminginum, flokkinum og skúlanum.

Vit taka góðar andlitsmyndir av næmingunum og floksmyndir, har møguleiki er at seta nøvn undir.

Eisini fær skúlin fløgu við myndum av bæði næmingum og flokkum.

Næmingurin fær:


- 1 mynd 13x18 lit
- 2 myndir 10x15 s/h
- 4 myndir 6x9 lit
- 24 passmyndir lit
- 1 bólkamynd 15x20 lit

NÝTT!!

Ring og hoyr nærri um, hvat vit hava at bjóða

Til ber at bíleggja eyka myndir.

FOTOSTUDIO
við Per á Hædd, Finnur Justinussen og Helenu Dam
WWW.FOTOSTUDIO.FO · INFO@FOTOSTUDIO.FO · TEL. 317111



Sopp og asfalt til børnini

Tað er innihaldið og ikki skalið, ið telur. Eisini tá vit tosa um skúlabygningar, læruumhvørvi og so framvegis. Tað hoyra vit mangan, og soleiðis er tað uttan iva eisini – til eitt vist. Venda vit eygunum móti skúlabygningunum í Føroyum, so er ikki neyðugt við tjúkkum brillum fyri at síggja, at fleiri teirra eru avoldaðir, lítið inspirerandi og als ikki hóskaði til dagsins barnalív.

Eitter, at fleiri kommunur so dyggiliga hava misrøkt sína skyldu, at skúlar fongdir við blámusoppi nú eru vanlig tíðindi í miðlunum. Men álvaratos. Tað undrar meg eisini, at leiðslur, lærarar, foreldur og onnur kunnu liva við, at bæði skúlabygningar og øki rundan um lítið og einki eru broytt í 20 til 30 ár. Her hugsi eg ikki um at krevja nýggjar, nógvar milliónadýrar skúlar, men um at krevja ábøtur, sum røkka til meira enn neyðugasta viðlíkahaldið.

Nú havi eg í eina tíð vitjað á bygd og í bý og forvitnast eitt sindur um umstøðurnar á ymsu skúlunum, og eg má siga, at har tað stendur illa til,

stendur veruliga illa til. Aðrastaðni er slett ikki so galið, og summastaðni heilt gott.

Sjálvt ikki við bestu meining dugi eg at síggja, at ein skúlagarður, ið stórt sæð ikki hevur annað at bjóða enn ein svartan asfaltblett, er gjørdur við námsfrøði í huga. Tað haldi eg heldur ikki, at kaldar, litleysar og nærur kommunistakendar gongdir í skúlum eru.

Hevði slíkt kanska verið góðtikið í barnagørðum? Aldrin í verðini. Har eru – til alla lukku – verulig spælipláss og rúm til skiftiklæðir.

Vit eru í 2011, og tilvitanin um eitt og annað er ment nakað so øgiligt seinnu árinum. Har tað ber til, innrætta fólk heim síni, soleiðis at børnini – yngstu íbúgvarnir í húsunum og avgjørt ikki óvitar meira – eisini hava góðar umstøður at blóma. Ikki endiliga dýrt, men praktiskt.

Eisini í aðrar mátar hava vit flutt okkum nóg. Í skúlanum vita øll, at turrar bókur einsamallar ikki røkka serliga langt í dag. Í fleiri ár hevur so

líðandi alsamt meira fokus verið á at menna so nógvar sansir sum gjørligt hjá børnunum – og tað er eitt krav at møta hvørjum einstakum næmingi, har hon ella hann er. Námsfrøðin er vorðin eitt lyklorð í skúlunum eins væl og í barnagørðunum, men tað er synd at siga, at hólsviðurskiptini hava fylgt við allastaðni. Ikki nær við allastaðni heldur, og tað er syrgiligt.

Tað er framvegis ikki serliga vanlig sjón, at skúlanæmingar hava eina hill og ein knagga til regnklæðir og annað. Luktur frá regnvátum klæðum er gerandiskostur í flokksstovunum, og frí korter og tímar eru nógva staðni framvegis býtt á akkurát sama hátt, sum tey vóru fyri nógvum árum síðani. Tað er ikki serliga hugaligt at síggja, hvussu slíkt ikki er broytt, síðan ein sjálf gekk í skúla.

Tíðin er bara so komin til at hála eisini henda partin av skúlanum upp í nútíðina. Øllum skúlum í landinum.

Hesi skriva kvørnina:



Sonne Smith, útbúgvinnur journalistur og royndir sum vikarur í fólkskúlanum



Gitte Klein, útbúgvinnur lærari, starvast sum marknaðarfólk á Bókadeild Føroya Lærarafelags



Regin Marnersson, útbúgvinnur lærari, starvast í Tórshavnar kommunuskúla



Katrin Erlendsdóttir, útbúgvinnur lærari, starvast sum blaðfólk á Dimmalætting

Ráðstevna um fleirmæli í Norðurlondum

Tórshavn 22. - 24. august 2011

Málpolitiskar avbjóðingar í framtíðini



Tilmelding fer fram á www.socdev.fo/malpolitikk

Ráðstevnugjald:

til og við 30. apríl 2011: kr 1.400,-

lesandi, arbeiðsleys og pensjónistar: kr 1.200,-

FLE-límafundur

Límafundur fyri FLE-limir verður
leygardagin 7. mai kl. 11-14

Fundarstaður: Skúlin við Løgmannabreyt, Tórshavn.

Á fundinum verður framløga og orðaskifti.

Um middagsleitið verður morgunmatur.

Heitt verður á limirnar, sum ætla at
luttaka, at boða frá innan 4. mai.

Vegna

FLE-Føroya Lærarafelag Eftirlønt

Rúni Øregaard, formaður

Postbústaður:

Rúni Øregaard, Hamarsgøta 38, Tórshavn

T-post bústaður: runi.oeregaard@skulin.fo

Telefon: 313833 ella 220570

Høvuðsveitarin av skúlabókum
og flest øllum føroyskum bókum
til skúlan.



BÓKA MIÐ SØLAN

Telefon: 31 37 56

www.bms.fo



MYND: KJARTAN MADSEN

■ **Tekstur:** Regin Marnersson
regin.marnersson@skulin.fo

Fyrsta vikan í skúla. Tey eru øll spent, tí tey skulu ferðast. Leiðin liggur til Skálavíkar – á súkklu. Øll 35 fara úr skúlanum mikudagin 18. august. Illfýsið í veðrinum, men onki forðar hugagóðum ungdómi, tá hann er uppsettur.

Túrun um Skopunarfjørð er sum veðrið, baldrutur. Leiðin gongur so eftir oynni til Skálavíkar, har tey seinastu koma fram í øllum góðum góðar tveir tímar eftir, at Teistin hevði lagt at í Skopun. Liðið av ungdómum situr nú í salinum í fyrsta settinum av skifti-klæðum. Nógva regnið hevði bloytt hvønn tráð á vegnum um oynna.

Lærarin greiðir frá, hvat fer at henda restina av degnum og næstu tveir dagar. M.a. skulu tey dagin eftir finna eitt motiv í bygðini og tekna hetta við tekniblýantum.

Tórbjörn og Sissal gera av at tekna eitt motiv í fjøruni, men eru ikki heilt samd um, hvussu tað skal siggja út, og hvat perspektivið skal vera. Tey kjakast eina løtu, men fyri at skapa sær eina betri mynd av øllum, velur Tórbjörn at seta seg á súkkla og súkkla út á molan. Hann hugsar ikki um, at molin er vátur, og gevur sær ikki far um, hvat tað merkir. Komin út á góðan hálvan molan, har hann gerst breiðari, vendir hann súkkla og hyggur inn eftir. Tá sær hann, at heilt inni við grótkastið brýtur ein alda upp á molan á innaru síðu og skolar inn yvir alt tað økið, har hann júst hevði verið við súkkla. Illa við loypur hann á súkkla, bíðar eftir at vatnið skolar av ...

Uppi á bakkanum sær Sólbjörn Fríði, at Tórbjörn fer út eftir molanum. Á súkkla. Hann og Selma, ið eru í bólki saman, halda lítið um hetta, tí veðrið er svikaligt,

og fleiri av aldunum bróta upp um brimgarðin. Meðan tey prátta um hetta, siggja tey eina aldu, ið er størri enn hinar, reisa seg upp móti brimgarðinum. Brotið hylir allan tann ytsta partin av garðinum og skolar alsamt inneftir.

Á vegnum niðri við grótkastið arbeiða Hákun og Anna. Anna raknar við, tá ið hon hoyrir onkran rópa um hjálp. Hon hyggur seg um, men sær onki. Hákun hoyrir eisini rópið, og tá siggja tey okkurt koma undan innan fyri molan. Onkur liggur í sjónum.

Í somu løtu kemur Sólbjörn Fríði rennandi framvið. Hann sær sjógvinn í øllum sínum veldi skola inn yvir molan. Tá aldan aftur hevur lagt seg, er onki annað enn smáir hyljar á molanum, ið spakuliga finna sær vegin út aftur í havið. Har Tórbjörn hevði staðið, er ongin.

Nú eru góð ráð dýr. Uttan meira hóvasták rennur Sólbjörn Fríði oman

móti hylinum, har Tórbjörn má vera endaður. Sólbjörn Fríði rópar á Hákun á vegnum út eftir molanum um at koma við, og teir báðir eru skjótt úti har, ið Tórbjörn skolaði í havið.

Hákun tekur í ein lítlan pullart, ið er stoyptur fastur í kaiina, og lesur seg út av kantomum, fyri at Tórbjörn, ið er komin undan kavi aftur, skal fáa okkurt at halda í. Sólbjörn Fríði stendur uppi á molanum og heldur í Hákuni, so hesin ikki skal missa takið.

Selma, ið hevur staðið undir liðini á Sólbjörn Fríða og tí eisini hevur sæð hendingina, rennur niðan í bygdina at biðja um hjálp. Hon og Sissal, ið eru í bólki við Tórbjörn, preia tveir menn, ið arbeiða uppá ein bát. Hesir lata ikki við seg koma, og sama er við einum elektrikara, ið stendur og skrívar uppá okkurt í einum lyktapela beint uttanfyri handilshølini.

Sólbjörn Fríði og Hákun halda Tórbjórni fast, og hann raknar eisini ordiliga við sjálvur og merkir, at hann stendur á onkrum. Tað eru taratonglar, ið hava fest seg í molan undir sjóvarmálanum. Men teir fáa hann ikki upp. Samstundis skolar enn ein alda upp um brimgarðin. Tíbetur ikki nær til líka stór sum fyrra óløgð, men nóg mikið til, at teir enn einaferð kenna álvaran í støðuni. Teir rópa um hjálp, og fleiri dreingir og gentur úr hinum bólkunum, ið arbeiða í og við havnarlagið, hoyra teir og renna oman. Komnir heilt oman draga tey Tórbjörn upp, fyrst upp á kantin og so inn á molan. Síðani gera tey skjótt av og kvika sær upp á turt.

Har kemur lærarin við ferð móti teimum. Hann hevur júst hevur fingið boðini frá Selmu og kemur algoystur á súkklu oman og sær til mikla gleði, at

ein flokkur av glaðum, kløkkum, men ikki sørt ernum børnum styðjandi hvørt annað koma gangandi móti sær.

Lærarin setir seg so í samband við bæði foreldrini hjá Tórbjörn og sigur teimum søguna og syrgir fyri, at tey tosa saman øll.

Hendingin verður tikin upp aftur á kvøldsetuni sama kvøld í Skálavík. Aftur á floksfundi í Havn og á foreldrafundi, so at tey, ið høvdu tørv á at tosa um hendingina, finga høvi til tess. Allur flokkurin, 9.ð, fekk heiðursnál frá Reyða krossi í sambandi við tiltakið ársins fyrstuhjálpari.

Soleiðis kann ganga, tá flokkar eru á seturskúla, og lærarar, næmingar og ikki minst foreldur í 9.ð eru glað um, at søgan endar væl. Men tað ger hon bara, tí at millum okkur eru nøkur, ið vilja seta nóg fyri at hjálpa øðrum í trongstöðu.



KT- og lesiverkætlan næstu tvey skúlaárini

Ein stór verkætlan verður skipað í øllum fólkaskúlanum skúlaárini 2011/12 og 2012/13. Tað hevur landsstýriskvinnan í mentamálum, Helena Dam á Neystabø, gjørt av, og tað verður samanlagdi stovnurin Føroya Skúlabókagrunnur, KT-Depilin og Landsmiðstöðin, sum skipa verkætlanina. Tilsamans 5 skúladagar verða brúktir hesi skúlaárini. 2 dagar til fakliga lesing og 3 til KT.

Týðningarmikið, at allir lærarar eru við

Heilt grundleggjandi í verkætlanini er, at allir lærarar í fólkaskúlanum eru við. Annar aðaltáttur er, at verkætlanin verður skipað úti í skúlunum, so at tað er í kenda umhvørvinum hjá lærarunum. Smærri skúlarnir verða tó knýttir at størri skólum.

Skal tað eydnast at menna eina heila lærarafjöld, er neyðugt, at øll eru við, at øll fáa eina og somu uppliving og soleiðis kunnu byggja eina felags kenslu upp av týðninginum í verkætlanini, taka við henni og leggja arbeiðið víðari til rættis út frá henni. Tað er aðalmálið í øllum. Førlæikin hjá lærarum er ógvuliga ymiskur, og tí verða skipað grundað í KT, áðrenn sjálf verkætlanin byrjar. Soleiðis verður tryggjað, at allir lærarar fáa neyðuga støðið.

Lesifatan – ein uppgáva í øllum lærugreinum

Lesiverkætlanin skal varpa ljós á,

hvussu lærarar í einum flokki kunnu seta arbeiðið við lesifatan hjá næmingunum á dagsskránni í undirvísingini, soleiðis at allir lærarar lyfta í felag til gagns fyri úrtøkuna hjá næmingunum í øllum lærugreinum. Gjøgnum ítøkiligar tilgongdir við arbeiðinum við fakligari lesing fáa lærararnir innlit í nýggjasta ástøði og nýggjastu hugsanir aftan fyri fakliga lesingina.

Endamálið við verkætlanini:

- At kanna, hvat lesifatan í roynd og veru er
- At geva lærarum fatan av, hví lesifatan er ein felags uppgáva fyri alla lærugreinar
- At geva lærarum í øllum lærugreinum ítøkilig arbeiðsamboð
- At geva fakligt innlit í arbeiðið við lesifatan
- At fáa lærarar at arbeiða saman um fakliga lesingina hjá næmingunum
- At lyfta/hevja fakliga støðið hjá næmingunum í tilvitaðum arbeiði við lesifatan næminganna

Verkætlanin er í trimum þørtum:

1. partur er undirvísing í arbeiði við lesifatan – *hvørjar fyrirtreytir skulu vera í lagi fyri, at ein næmingur skilir ein tekst?*
2. partur er til virkisroyndir, har lærarar í 8-10 vikur skulu royna

ástøðina saman við starvsfelagum og næmingum. *Í hesum sambandi verða 12 tímar settir av í virksemsætlanini til hvønn lærara.*

3. partur er samanumtøka av virkisroyndunum og framhaldandi arbeiði við undirvísingarlíggum møguleikum í arbeiðinum við lesifatan. *Tað skal verða tryggt, at verkætlanin hevur framhaldandi ávirkan á arbeiðslagið viðvíkjandi lesing í øllum fakum.*

Væl fyri á KT-økinum

Í okkara samskipti við føroyskar og útlendskar KT-veitarar hava vit mangan hoyrt, at Føroyar eru ógvuliga væl fyri, tá ið talan er um KT-útgerð í skúlaverkinum. Her verður hugsað um, hvussu nógvar teldur eru fyri hvønn næming, internetsamband og samvirknar talvur. Við hesum í huga er tað, at KT-verkætlanin er skipað, so at útgerðin kann verða brúkt sum best. At lærarafjöldin hevur førlæikan at grunda undirvísingina á nýggjastu tøkna og á teir møguleikar, sum eru í henni.

Endamálið

„Kom í gongd við samvirknu talvuni (ActivBoard, SmartBoard, CleverBoard, Qomo)“

Soleiðis er orðingin í sambandi við verkætlanina í samvirknum talvum.

- Endamálið er at geva lærarum før-



leika at nýta samvirknu talvuna sum eitt natúrligt amboð í undirvísingini.

- Undirvísingin er í skúlunum við tí útgerð, sum har er, og sum lærarar eru vanir við.
- Umframt samvirknu talvurnar verður ein dagur við kunning um FirstClass og Snar, so lærarar síggja møguleikarnar á hesum økjunum eisini, serliga í sambandi við samvirknu talvurnar. Hesin dagurin er fyri seg, og tann parturin av verkætlanini verður lýstur nærri seinni.

Innihaldið

Skeiðið verður skipað í 3 stigum. Fyrsta stigið er býtt í tveir partar, 1a og 1b. Lærarar, sum ikki hava tørv á stigi 1a, fara í staðin á 1b. Allir lærarar taka 2. og 3. stig.

Stig 1a – Grundleggjandi undirvísing í samvirknu talvuni.

Arbeitt verður við grundleggjandi førleikum í samvirknu talvuni, so sum at duga at nýta vanligastu amboðini (t.d. pennin, tussjina og viskuleðrið) og at duga at goyma og strika.

Stig 1b – Aðrir møguleikar við samvirknu talvuni.

Her verður arbeitt við øðrum amboðum, ið ikki beinleiðis eru knýtt at talvuforritinum, t.d. netamboðum í samvirknu talvuni.

Stig 2 – Møguleikar í samvirknu talvuni.

Arbeitt verður við ymsum møguleikum í samvirknu talvuni, so sum tilfeingispakkanum, at arbeiða í lögum, at gera leinkjur, at taka myndir og at innflyta aðrar filur inn í talvuforritið, t.d. filur av internetinum.

Stig 3 – Verkstova.

Á snar.fo koma ymsar talvufilur at liggja. Við íblástri frá hesum og førleikum, lærarar hava fingið á 1. og 2. stigi á skeiðinum, verður nú høvi at gera egnar ítøkiligar talvufilur í avvarðandi lærugreinum, meðan skeiðshaldararnir leiðbeina.

Skeiðshaldarar

Lisbeth Hoff er útbúgvinn fólkháskúla-lærari, cand. pæd. í danskum og master í lesi-skriviháttarlag.

Lisbeth hevur m.a. arbeitt sum ráðgevi í forlagnum Gyldendal, og saman við øðrum er hon í gongd við at menna undirvísingartilfar um lesifatan, sum byggir á granskingarúrslit. Hon hevur hildið nógv skeið í lesifatan, fakligari lesing og øðrum danskfakligum evnum víða um í Danmark.

Lisbeth Hoff hevur í meiri enn 6 ár arbeitt sum undirsiti og hugkveikjari í skúlamenningarverkætlanum, har

Lisbeth Hoff



Sólvá Jónsdóttir



ljós verður varpað á fakliga lesing og lesifatan sum felags menningarøki fyri allar lærarar í øllum lærugreinum.

Lisbeth Hoff hevur áður hildið skeið í Føroyum í lesifatan, á heysti 2008 og aftur í 2009.

Sólvá Jónsdóttir er kandidatur í føroyskum. Umframt hetta hevur Sólvá tikið nógv skeið innan KT og frálæruførði bæði í Føroyum og uttanlands. Sólvá undirvísir á Føroya Studentaskúla og er lærugreinaráðgevi í føroyskum fyri miðnám.

Í arbeiði sínum sum lærari og í ráðgevingini hevur Sólvá gjørt nógv við undirvísingarhættir við samvirknari talvu. Hon hevur saman við Heina Nygaard skipað fyri skeiðum í samvirknum talvum fyri bæði fólka-skúlalærarum og miðnámsskúlalærarum.

Heini Nygaard er útbúgvinn lærari og KT-vørður. Umframt hetta hevur Heini tikið nógv skeið innan KT og frálæruførði bæði í Føroyum og uttanlands. Hann starvast í Høgvíkar skúla sum KT-vørður og er lærugreinaráðgevi á LMS í m.a. KT. Umframt hetta arbeiðir Heini við undirvísingarportalinum SNAR.

Seinastu árin hevur Heini skipað fyri nógvum skeiðum fyri lærarum í KT og samvirknari talvu. Við hesum royndum og í samstarvi sínum við Sólvá Jónsdóttur er hugsanin aftan fyri KT-verkætlanina grundað, lögð til rættis og verður næstu tvey árin framd.

Annika í Dímun



Frímerkjaútgáva: 21. februar 2011

Annika í Dímun beindi fyri manni sínum og fekk sær ein húskall til elskara. Fyri hetta fekk hon deyðarevsing og varð druknað á vágni í Havn.

Les meira á www.stamps.fo

Posta Stamps, Óðinshædd 2
FO-100 Tórshavn

Tel. 346200, Fax. 346201
stamps@posta.fo, www.stamps.fo



Heini Nygaard



Leysaprát við Mai-Britt Holm Andersen, skúlaleiðara hjá Dugna



Navn, starv, starvsaldur:

Mai-Britt Holm Andersen, skúlaleiðari hjá Dugna, 24 ára starvsaldur.

Hvønn lærara minnst tú serliga aftur á frá barnaskúlanum?

Nógv andlit trína fram í huganum. Allir lærarar, ið eg havi havt, spæla ein týðandi leiklut fyri lívið frameftir, so ella so. Skal eg seta navn á, so eru tað Niels Petur Nólsoe, Robert Mc Birnie og Marna Olsen.

Hví valdi tú at gerast lærari?

Ætlaði at lesa mál í Danmark, men heimlongsil dró meg aftur á klettarnar. Eg søkti á læraraskúlan, varð upptikin og tók av. Tað er í stuttum tað.

Hvat minnst tú best frá lestrartíðini?

Tað er so heilt víst námsferðina til Guernsay við Hans Holm. Annars nógvar góðar latur saman við góðum fólki

Hvat er ein góður skúladagur?

Eingin dagur líkist og als ikki hjá einum lærara, og soleiðis skal tað helst eisini vera. Eg havi elskað lærarastarvið frá fyrsta degi

og telji helst tær ljósu lóturnar, ið eru, tá bæði lærari og næmingar eru tiknir upp í arbeiðið, og dagurin gongur skjótt.

Hvat er eitt gott fríkorter?

Tá øll renna glað og frí.

Hvussu nógv brúkar tú teldu?

Í skúlanum, har eg starvist, er teldan ein týðandi partur í undirvísingini, so eg brúki teldu hvønn dag

Hvat er gott við fólkaskúlanum?

Har er høgt til loftið og vítt til veggja, og møguleiki at skapa rúm fyri meiningsevandi avbjóðingum og læringsstøðum fyri ymiskar næmingar við ymiskum fortreytum.

Hvussu sær fólkaskúlin út í 2015?

Eg eri bjartskygd, tí ongantíð hava so nógv eygu verið vend móti fólkaskúlanum sum

nú, og ongantíð hava so nógv tilboð um eyka útbúgvingar fyri lærarar verið sum nú. Um tað ikki er við til at flyta fólkaskúlan, ja, so veit eg ikki.

Hvørji ráð hevur tú til formannin í Føroya Lærarafelag?

Okkara formaður má arbeiða fram ímóti, at lærarar, ið taka eykaútbúgvingar, fáa undirvísingartímar samsvarandi útbúgvingunum.

Hvør skal svara hesum spurningum næstu ferð:

Thordis Dahl Hansen, lærari í Norðskála-Oyrar skúla



Fakliga dygdin í serundirvísingini skal raðfestast

- TAÐ ER EINGIN IVI UM, AT VIT SKULU HAVA SO HØGA FAKLIGA
DYGD Í SERUNDIRVÍSINGINI, SUM YVIRHØVUR TIL BER, SIGUR
HELENA DAM Á NEYSTABØ, LANDSSTÝRISKVINNA

■ **Tekstur:** Turið Kjølbro
turid@bfl.fo

Spurnartekin verður javnan sett við, hvørt dygdin í serundirvísingini í fólka-skúlanum er nóg góð, og um leiðslurnar í skúlunum raðfesta serundirvísingina nóg høgt. Ein lærari við drúgvum royndum í serundirvísing, sum Skúla-bladið hevur tosað við, sigur, at í besta føri ger serundirvísingin ongan skaða. Í hesi útsøgnini liggur, at serundirvísingin nógva staðni er alt ov einstáttað og illa raðfest. Serundirvísingin hevur eisini ta óhepnu avleiðing við sær, at næmingar verða tiknir úr einum felagskapi, sum flokkurin er, og fyri nógvar næmingar hevur hetta við sær, at innlæringin verður blokerað.

Harriet Hansen, sum var virkandi stjóri á Sernámsdeplinum fram til árs-skiftið og nú aftur er komin í sessin sum leiðari á NSR-tænastuni í Suðurstreymoy, vil tó vera við, at hugburðurin til serundirvísing er við at broytast, og at leiðslurnar raðfesta hana hægri nú samanbordið við fyrr. Sama varhuga hevur landsstýriskvinnan við skúlamálum, Helena Dam á Neystabø.

– Tað er eingin ivi um, at vit skulu

hava so høga fakliga dygd í serundirvísingini, sum yvirhøvur til ber. Hóast skúlarnir hava ábyrgdina av serundirvísingini og seta fólk til at taka sær av henni, skulu teir leggja undirvísingina til rættis saman við Sernámi og teimum trimum NSR-tænastunum, sum hava starvsfólk, ið hava fakliga vitan á økinum. Á henda hátt verður dygdin á serundirvísingini úti í skúlunum tryggjað, sigur Helena Dam á Neystabø.

Støðugt samskipti

Fyri at fyrirbyggja at serundirvísingin verður brúkt sum kitt í tímatalvuni, er ásett í fráboðan til skúlarnar um miðfirraðu tímarnar, at tímarnir til serundirvísing skulu verða lagdir til rættis í samráð við NSR-tænasturnar ella Sernámi. Miðfirraða undirvísingin er fyri fáum árum síðan uppraðfest úr 11 upp í 15 prosent.

– Miðfirrað serundirvísing er hækkað við 4 prosentum, harav ein partur kann verða verður brúktur til tímar lesivegleiðing í skúlunum. Uppraðfestingin svarar til 10 lærarastørv um alt landið. Við samskipti millum skúlarnar og Sernám eiga vit at kunna tryggja fakliga dygd í tímunum, at tímarnir til serligan

tørv verða best gagnnýttir, og at røttu fólkinum verða sett til uppgávuna at lesa hesar tímarnar. Í hvønn mun vit megna at røkka hesum málinum, er ilt at meta um, tí tað er ógvuliga ymiskt frá skúla til skúla. Vanta skúlunum lærarar, ið hava fakligan førleika at røkja uppgávuna, mugu teir seta seg í samband við Sernám, sum er serkunnleikin á hesum øki og kann hjálpa til at finna røttu fakligu og námsfrøðiliga loysnina. Eru viðurskiptini ikki nóg góð á staðnum, mugu vit bara vóna, at fólk eru so mikið at sær komin, at tey gera vart við seg og nýta sína fráboðanarskyldu.

Talis-kanningin greið

Sambært Talis-kanningini er fakliga og námsfrøðiliga leiðslan í skúlunum ikki nóg góð. Við øðrum orðum hava vit yvirskipað ein leiðslutrupulleika í skúlaverkinum.

– Einstøku skúlaleiðslurnar makta ikki uppgávu sína nóg væl og eru stórt sæð bara fyrisitingarligar leiðslur. Tað er tí átrokandi, at leiðslurnar fáa eftirútbúgving á hesum øki. Tá ið vit hava 50 skúlaleiðslur, er tað nærum vonleyst hjá teimum at hava leiðslurúm. Leiðslutíðin verður pettað sundur í nógvar partar, tí er betri at hava færri skúlaeindir við sterkari leiðslu, sum bæði kunnu útvinna námsfrøðiliga og fakliga leiðslu. Um leiðslan í skúlunum ikki er nóg væl skipað námsfrøðiliga og fakliga, kunnu vit koma í ta støðu, at



MYND: KUJARTAN MADSEN

börn detta burturímillum. Flokslærarskipanin saman við serráðgeving innan sernámsfrøði, AKT og lesivegleiðing skal tó fyrirbyrgja, at hetta ikki hendir, at til dømis eingin varnast eitt barn, sum so ella so víkir frá teimum ‘vanligu’, ella ikki veit, hvussu ella hvørji átøk skulu gerast fakliga og námsfrøðiliga, so barnið mennist. Mentamálaráðið hevur sett útbúgvingar í verk, so at serkunnleikin er í skúlunum at loysa hesar uppgávur, men neyðugt er, at einstaki skúlin hevur greiðar mannagongdir ella skipanir, so málini ikki verða loyst ad hoc, tí tá er vandi fyrri, at onkur ikki verður sæddur ella hoyrdur.

Fyribyrging raðfestast

Hvøkkurin eftir fyrstu Pisa-kanningina hevur havt við sær, at lesing verður

raðfest hægri í fólkskúlanum nú samanborið við fyrr. Eisini Mentamálaráðið varpar ljós á serliga týðningin, lesing hevur. Í heyst verður skipað fyrri einum serligum átaki at uppstiga allar lærarar fólkskúlans í lesing við at bjóða teimum skeið í fakligari lesing. At hetta fer at fyrirbyrgja, at nógvir næmingar seinni í skúlalívnum fáa serundirvísing, tí teir ikki duga at lesa, er landsstýriskvinnan ikki í iva um.

– Vit eiga at hava fyrri eyga at fyrirbyrgja, at næmingarnir, sum hava serligan tørv fyrri neyðini, gerast so nógvir í tali. Miðfirraðu tímarnir eru ætlaðir at taka sær bæði av tí veika, miðalnæminginum og teimum serliga fakliga stinnum næminginum. Fakligu átøkini, sum serliga NSR-tænastan hevur verið við til, vísa heilt greitt, at tað er

fyrirbyrging frá fyrsta skúlaári av, sum vit eiga at raðfesta nógv hægri. Vit skulu tryggja, at øll børn duga at lesa so tíðliga sum til ber, helst í seinasta lagi í øðrum flokki. Uppá sikt er hetta nógv tann besta loysnin. Tað eigur ikki longur at bera til, at næmingar fara ígjøgnum øll skúlaárin uttan at læra at lesa og skriva. Nýsetta fólkskúlaráðið hevur fingið til uppgávu at gera uppskot um, hvørjar virkisætlanir vit kunnu fara undir, sum styrkja lesingina her og nú, og fyrirbyrgja, at tað eru børn, sum ikki læra at lesa. Bara at halda fram í skúlunum at gera tað sama og meiri av tí sama, loysir einki.

– Ivaleyst eiga vit eisini at hyggja nærri at tíma- og lærugreinabýtinum, tað vil siga kørmunum, sum vit dagliga reka skúlan eftir. Vit eiga at tora at hyggja nærri at skipanini, kanska bróta hana upp, fyrri at vita um tað eru aðrir munadyggari mátar at skipa skúlan og somuleiðis aðrir læruhættir. Børn í hópatali fáa diagnosur av alskyns slagi; tað kann hugsast, at ein orsök til teirra atburð er, at tey onkursvegna ikki megna at vera í skúlanum, soleiðis sum vit kenna hann, men høvdu klárað seg nógv betur, var skúlin eitt sindur øðrvísi. Fleiri royndarverkætlanir eru í gongd, so tað verður spennandi at fáa at vita, hvussu hesar roynast. Vit mugu hava ferð á tær royndirnar fyrri at fáa prógvað, um vit kunnu skapa nøkur læruumhvørvi, sum taka meira hædd fyrri, at børn eru so ymisk.

Lesið uppfylgjandi greinir á heimasíðuni www.skulabladið.fo

- Ikki óhugsandi, at fleiri serskúlatilboð verða stovnað
- Markamótið lýsast
- Størri samstarv á sernámsfrøðiliga økinum

Er skúlin rúmlígur?

Kelda: undervisere.dk

Lærarar skulu rúma fleiri avbjóðandi næmingum

Útreiðslurnar til serundirvísing og børn, sum onkursvegna fella úttan fyri fólkaskúlan, vaksa við nógvum ferð. Um eini fimm ár fara kommunurnar í Danmark at brúka meiri pengar til hetta økið enn til fólkaskúlan. Hesi útlitini hava fingið politikarar og onnur at rópa varskó, tí verður gongdin ikki vend, verður normalskúlin taparin, verður mett. Bara frá 2007 til 2009 eru útreiðslurnar til serundirvísing øktar við 18 prosentum. Janne Hedegaard, sum granskar í inkluderandi og ekskluderandi umhvørvi við Danmarks Pædagogiske Universitet, heldur, at lærarar eiga at broyta hugsanarhátt,

um fleiri næmingar skulu rúmast í vanligu undirvísingini. Teir skulu gevast við at síggja summar næmingar sum truplar. Í staðin eiga skúlin og lærarar at venda eygunum inneftir og spyrja seg sjálvar, hvat teir gera, ið hevur við sær, at summir næmingar ikki megna skúladagin soleiðis sum vit kenna hann.

– Lærarar eiga fullkomiliga at broyta hugburð, tá ið talan er næmingalagaða undirvísing. Teir eiga at arbeiða við fakligu sjálvsfatan síni og kanna eftir, um undirvísingarháttur teirra hevur við sær, at næmingar verða útihýstir frá undirvísingini, sigur Janne Hedegaard.

Karmarnir eru trupulleikin

Dorte Lange, sum er forkvinna í skúla- og útbúgvingarnevndini í danska lærarafelagnum, er ósamd við Janne Hedegaard, ið sigur, at lærarar eiga at broyta hugburð til næmingar, ið hava trupulleikar. Hon heldur, at tað eru korini og karmarnir í undirvísingini, ið eiga at verða broytt.

– Arbeitt eigur at verða miðvíst til frama fyri at fyrbygja, at so nógvir næmingar verða útihýstir vanligu undirvísingini. Tað er ein trupulleiki, at útreiðslurnar til serundirvísing vaksa so nógv og taka so nógv frá vanligu undirvísingini. At veita skjótan og góðan stuðul eigur at virka við til, at færri næmingar verða vístir til serundirvísing. Vit eiga at gera íløgur í sernámsfrøði, og summir av lærarunum eiga at fáa eftirútbúgving innan sernámsfrøði í vanligu flokkinum.

Lærarar skulu tillaga seg børn, sum hava trupulleikar

Børn í trupulleikum. Soleiðis lýsir Janne Hedegaard, sum granskar í inkluderandi og ekskluderandi umhvørvi við Danmarks Pædagogiske Universitet, bólkin av hesum børnum. Hon undirstrikar, at vit eiga ikki at kalla hesi børnini trupul, avbjóðandi børn ella annað, sum sipar til, at trupulleikarnir eru í barninum.

– Trupulleikin liggur í, har barn og skúli mótast, og tað er tað, sum elvir til trupulleikar hjá barninum. Tað er møguligt, at børnini eru í eini truplari støðu, hava kanska eina sjúku ella diag-

nosu, men tað nýtist ikki at merkja, at barnið er trupult. Tað er fult og heilt treytað av, hvussu umheimurin fer við barninum.

– Lærarin eigur at skilja, hvussu næmingarnir taka ímóti undirvísing og spyrja seg sjálfvan, hvat tað er við undirvísingini, mínum máta at skapa felagsskapir, sum ger, at børn ikki stóðast í undirvísingini. Tú ert sum lærari noyddur at royna at skilja, hvat tað er, sum ger, at næminginum ber seg at, sum hann ger.

Tað er eingin uppskrift, sum sigur,

hvussu tú skalt takkla eitt barn, sum hevur trupulleikar.

– Lærarar mugu í hvørjum einstøkum føri gera eina námsfrøðiliga meting av, hvussu teir skulu gera. Men summir lærarar duga betur enn aðrir at síggja, um tað er nakað í undirvísingini, sum eigur at verða broytt.



Lærarar eiga at víta meiri um sernámsfrøði

Bert fáir lærarar hava servitan um sernámsfrøði. Tað vísir ein kanning, sum er gjørd av donskum lærarum.

– Summir duga væl at skapa samband millum seg og næmingin, og summir duga ikki. Fakleikin, sum vantar í skúlunum, er sosialt- og sernámsfrøðiligt yrkisfæri. Læranum vantar vitan um, á hvønn hátt hann er ein týðandi vaksni fyri børnini, sigur Janne Hedegaard, sum granskar í inkluderandi og ekskluderandi umhvørvi við Danmarks Pædagogiske Universitet.

Sambært henni átti sernámsfrøði at verið ein nógv størri partur av læraraútbúgvingini.

– Tað eru alt ov nógvir næmingar, sum ikki virða læran. Næmingar, sum ikki fara til læran, tá ið teir hava trupulleikar. Læarin er noyddur at ognar sær nakrar førleikar, og teir kunnu ikki nemast í útbúgvingini, soleiðis sum hon er háttað í dag.

Lærurík bók

Fortapt i skolen eftir Ross W. Greene er bók, ið Forlagið Presto hevur givið út. Bókin

umrøður gransking, sum Ross W. Greene hevur staðið fyri, og royndir hann hevur gjørt sær. Hann hevur ment ein nýggjan og øðrvísi námsfrøðiligan arbeiðshátt – og harvið vitan og amboð – sum kunnu brúkast til at hjálpa børnum, sum hava atferðartrupulleikar.

„Vit minkaðu í øllum færum talið á børnum, sum ikki rúmast í fólkaskúlanum, niður í eina helvt,“ skrivur Torben Juel Sørensen, leiðari í Nyborg Heldagsskole.

„Ein lærurík bók, sum verður viðmæld øllum lærarum at lesa,“ skrivur Jette Kantsø á folkeskolen.dk.

Loysn á trupulleikum grundað á samstarv

Hesin máttin at arbeiða er grundað á at fata næmingar sum næmingar, sum gera tað rætta, um teir kunnu. Tá ið næmingar bera seg óhóskandi at, er tað tí, at teir fáa krøv, sum teir ikki kunnu greiða ella klára. Málið er at læra næmingarnar kognitivar og kensluligar førleikar, sum teimum vantar. Amboðið eitur plan-B-samrøður, har læarin og næmingurin arbeiða fram ímóti eini loysn, sum er nøktandi fyri báðar partar. Tá ið plan-B-samrøðurnar eydnast, kunnu tær fribyrgja og loysa trupulleikarnar,

áðrenn teir fara til, at børnini gerast frá sær sjálvum. Hátturin er bygdur upp í triggjar partar.

Plan A, har tosað verður um trupulleikan og sagt verður, hvat er rætt og skeivt.

Plan B, har mann samstarvar, góðtekur og viðurkennir.

Plan C, har hildið verður fast við ætlanina, sum er vald, og læarin tí tigandi góðtekur, at næmingurin ger og sigur ymiskt, sum vanliga ikki hevði verið góðtikið.

Tá ið hesin hátturin verður nýttur, er henda mannagongdin:

1. Læarin skal svara spurninginum: Hvørjir óloystir trupulleikar liggja aftan fyri avbjóðandi atburðinum hjá næminginum
2. Ger tær greitt, at tú sum tann vaksni kanst velja, hvussu tú svarar atburðinum hjá næminginum, og hvat tú kanst vænta at fáa burtur úr, tá ið tú velur, hvat tú gert.
3. Málið er at hava eina plan-B-røðu, sum endar við einum góðum úrsliti.

Fímm bjóða seg fram at seta seg í tveir sessir

Á aðalfundinum í morgin er val av tveimum limum til nevndina á skránni. Páll Poulsen og Maria V. Hansen, ið hava sitið í nevndini í fleiri ár, stilla upp aftur, og Regin Marnersson, Rani Andrasson Skaalum og Jón Ingi Ejdesgaard, sum ikki hava verið í nevndini áður, bjóða seg eisini fram.

Men hvørji eru hesi, ið bjóða seg fram.

Páll Poulsen

Páll Poulsen tók prógv á Føroya Læraraskúla í 1971. Sama ár var hann settur í starv í Tórshavnar Kommunuskúla og hevur verið har síðani, undantikin eru tó tvey styttri tíðarskeið.

– Eg havi altíð havt áhuga fyri fakfelagspolitikki og samfelagsviðurskiptum yvirhøvur. Eg havi verið lærararáðsformaður okkurt skeiðið og álitisfólk hjá Føroya Lærarafelag í tíðarbilum.

Á aðalfundinum í 2003 gjørdist Páll tiltakslimur í nevndini; síðan hevur hann verið í nevndini, í seinastuni sum skrivari felagsins.

– Eg havi valt at stilla upp aftur til nevndina, tí mær dámar væl at vera virkin í fakfelagshøpi. Eitt spennandi arbeiði við sera nógvum og ymiskum avbjóðingum. Sjálvt um eg nærkist eftirlønaraldrinum, haldi eg, at eg framvegis kann røkja álitisstarv í nevndini í Føroya Lærarafelag.

Umframt at halda fast um vunnin rættindi raðfestir Páll hesi mál sera høgt:

- Lønarsamráðingarnar komandi heyst skulu geva munandi betri úrslit enn seinast.
- Nýggja arbeiðstíðaravtalu
- Samráðast skal um eina nýggja lønar skipan.
- Útbúgvingartilboðini hjá útbúnum lærarum skulu verða fleiri.
- Nýggja eftirlønarskipanin skal broytast soleiðis, at okkara eftirløntu limir ikki missa upptjentu eftirløn.
- Ansa eftir, at viðtøkur felagsins ikki forða fyri einum øktum limaskara, nú læraraútbúgvingin og fólkaskúlalógin broytast
- Størri samstarv við fakfeløg, ið hava við undirvísing at gera.

Maria V. Hansen

Maria V. Hansen tók læraraprógv á Esbjerg Lærerseminarium í 1991. Síðan hevur hon tikið prógv sum skúlabókavørður í 2003 og bachelor innan námsfrøði við Universitetið í Stavanger í 2010.

Maria hevur starvast við fleiri skúlar í styttri og longri tíðarskeið og síðan 1995 í Eysturskúlanum í Havn.

Fremstu málini, Maria hevur áhuga fyri, er at fáa lønina hjá lærarum upp, betra um eftirlønarpartin, at loysa trupulleikan við lokaupphæddini og at betra arbeiðsumstøðurnar hjá lærarum at virka undir á øllum økjum.

– Tá lærari hevur tikið neyðuga eykaútbúgving, eigur tað at merkjast í lønarposanum.

Eitt av hjartamálum Mariu hevur verið, at lærarin skal kenna seg væl í Føroya Lærarafelag.

– Lærarin eigur at vita, hvat hendir í nevndini, og skal kunna siga sína hugsan um týðandi mál. Tað er umráðandi í einum so stórum felag, at tíðindaflutningurin millum nevnd og limir er góður, og at møguleikin at siga sína hugsan er nøktandi. Tí eri eg spent uppá álitisfólkaútbúgvingina.

Tað mest átrokandi málið hjá nývaldu nevndini verða sáttmálasamráðingarnar.

– Av tí at vit eru partur av samstarvi við onnur feløg, er umráðandi, at nevndin ger sær greitt, hvørji felagsmál er týðandi og avgerandi fyri felagið. Eisini er umráðandi hjá nevndini at gera mannagongdir, um eitt verkfall gerst veruleiki. Eitt annað mál av ikki minni týðningi er eftirlønarviðurskiptini hjá tænaðumannasettum lærarum, sum eru farnir frá. Felagið eigur at verja ta fíggarligu støðu, eftirløntir tænaðumannasettir lærarar hava rætt til.

Regin Marnersson

Regin Marnersson tók læraraprógv í 2005 á Føroya Læraraskúla, men áðrenn tað var hann vikarur tvey styttri tíðarskeið. Síðan hann tók prógv hevur hann starvast við Tórshavnar Kommunuskúla. Regin Marnersson hevur eisini arbeitt sum greinsskrivari í Skúlablaðnum síðan 2007. Í ár hevur hann tikið prógv sum aka-



Páll Poulsen



Maria V. Hansen



Regin Marnersson



Rani Andrasson Skaalum



Jón Ingi Ejdesgaard

demimerkonomur í leiðslu við starvsfólkaábyrgd.

Størstu uppgávnar hjá Føroya Lærarafelag, metir Regin at vera at birta undir at stovna eina eftirútbúgvingarskipan, ið eisini gevur stig sambært ECTS.

– Tað hevur týðning at bjóða út próvgevandi skeið, ið kunnu nýtast innan útbúgvingarverkið, umfram at skipa størv og seta tíð av til tey fólkin, ið nema sær eftirútbúgving. Annað øki, ið nógv orka skal verða nýtt til, er at hækka grundlønina, soleiðis at tað ber til hjá ungum lærarum at sleppa undan at taka á seg eyka arbeiði fyri at fáa endarnar at røkka saman. Triðja økið er at fáa loyst pensjónsmálið, ið er sera átrokandi at fáa eina skjóta og góða loysn.

Rani Andrasson Skaalum

Rani Andrasson Skaalum tók læraraprógv á Føroya Læraraskúla í 2009. Hann starvast í Skúlanum við Løgmannabreyt. Umframt læraraprógv hevur hann eisini royndir sum vikarur og í leiðslu og fyrisiting í privatu vinnuni og hevur eftirútbúgving í leiðslu frá Akademiútbúgvingini á Føroya Handilsskúla.

Rani A. Skaalum heldur, at Føroya Lærarafelag má ganga á odda og fáa myndugleikarnar at raðfesta fólka-skúlan hægri.

– Sparingar eru neyðugar, men tað nyttar ikki at spara í fólka-skúlanum

og seta pengar í miðnámskúlan. Arbeiðsbyrðan er økt, fíggingin er minkað, og hetta gongur út yvir næmingin. Tað er av stórum týðningi, at fakfólk, ið dagliga starvast í fólka-skúlanum, koma til orða og verða hoyrd, tá ið myndugleikarnir viðgera týðandi mál viðvíkjandi námsfrøði og frálæru.

Ein tann størsta avbjóðingin hjá Føroya Lærarafelag verður uttan iva at fáa eina avtalu viðvíkjandi lærarum, ið hava tikið nýggju BA-útbúgvingina, heldur Rani A. Skaalum.

– Samsvar eigur at vera ímillum útbúgving og løn. Somuleiðis er tað av stórum týðningi, at lærarar, ið ikki hava BA prógv, fáa boðið hesa sum eftirútbúgving.

Av ítøkiligum málum ætlar Rani A. Skaalum at virka fyri at menna skeiðs- og eftirútbúgvingartilboð til lærarar. Herundir tilboð til útbúnað lærarar at taka BA-prógv.

– At útvega møguleikar fyri skiftis-lærarstørvum í øðrum londum, til íblástur og menning av fakligheit og námsfrøðiligum førleikum. At lækka árliga tímatalið úr 1800 tímum í 1600 tímar.

– At handligu fakini frá 1.-10. skúlaár fáa niðurskurð vegna fyrireiking. At samfelagsvísindaligu fakini, náttúruvísindaligu fakini og onnur málslig fak frá 8.-10. skúlaár fáa niðurskurð vegna fyrireiking og uppgávurætting.

– At serundirvísing og onnur tilboð

verða skipað og sett í verk til teir næmingar, ið hava serligan tørv.

Jón Ingi Ejdesgaard

Jón Ingi Ejdesgaard tók læraraprógv í 1985 á Aalborg Seminarium og er skúla-stjóri í Felagsskúlanum á Oyrarbakka. Hann hevur áður starvast í Oyndarfjarðar skúla. Jón Ingi heldur, at fakfelagsarbeiði er sum útgangsstøði eitt einfalt arbeiði, har endamálið er at geva limunum so góðar arbeiðsumstøður og løn sum gjørligt.

– Her steðgar so eisini tað einfalda, tí søgan hevur lært okkum, at einki av teimum sjálvsøgdu rættindunum, vit síggja, eru sjálvsøgd fyri mótpartin, og er tað tí neyðugt at vísa treiskni, handalag, tol og snildni fyri at røkka á mál.

– Ílætuni uppliva tænaðumannasettu lærararnir ein politiskan ágang, ið ikki er sæddur í Føroya søgu fyrr. Teirra pensjón er blivin partur av einum politiskum spæli. Undir herrópinum, „vit taka frá teimum ríku og geva til tey fátæku“, verður teirra eftirløn munandi skerd. Her má stríðast og ikki slakast ein millimetur.

– Orsøkin til, at eg havi latið meg stilla upp, er, at eg vil fara inn í hetta arbeiðið við fullum huga, har lívslønin og arbeiðsumstøðurnar hjá okkum øllum eru aðalmálið. Ynskir tú at velja ein, ið umboðar ein ávísan bólk, eri eg ikki rætta valið, mítt útgangspunkt eru allir lærarar, bæði í arbeiðsførum aldri og teir, sum eru farnir frá við eftirløn.

Lesingín tíkið dík á seg

Í TRÓNDARGØTU Í HAVN ER
EIN LÍTIL SKÚLI, SUM RØKKUR
STÓRUM MÁLUM HVØNN DAG.

■ **Tekstur og myndir:** Rigmor Dam
damrigmor@hotmail.com

Ein av uppgávuunum hjá blaðfólki er at eygleiða og fortelja søguna víðari. Í hesum spennandi leikluti koma vit út í allar krókar av samfelagnum. Summar søgur festa seg øðrvísi, ella tættari, enn aðrar. Tað eru søgurnar um fólkin, sum liva og virka í einum heimi, sum líkasum fer fram paralelt við restina av samfelagnum. Ofta eru hesi fólk onkursvegna brúkarar hjá almanna-, heilsu-, ella útbúgvingarverkinum. Tað kann søgan um seingjarliggjandi krabbasjúklingin, um gerandisdagin í familjuni við fjølbrekaða barninum, um

terapiina á ellisheiminum, virkseimið á Alvsbúskúlanum ella uppvenjingina á sjúkrahúsinum. Umhvørvi, har søgan onkursvegna ikki er partur av dagliga resinum hjá teimum í fulltíðarstarvi, ferðsluruleika og úlvatíma.

Ein av hesum heimunum finna vit á niðastu hædd í Tróndargøtu 40 í miðbýnum í Havn, har skúlin fyri lesi- og skriviveik heldur til. Inni er heimligt og hugnaligt. Í køkinum stákast ein kona. Hon ruddar eftir matarsteðgin og sker frukt niður í skálir. Í stovuni standa trý stór borð við teldum, bókum og pappíri, og kring borðini sita vaksni næmingar og læra seg at lesa og skriva.

– Børnini vóru her fyrrapartin. Nú seinnapartin eru tey tilkomnu í skúla. Orðini eigur Anne-Karin Kjeld, forkvinna í Felagnum fyri lesi- og skriviveik.

Lesiskúlin í Tróndargøtu hevur nú

virkað í eini 4 ár, og mong eru tey, sum hava fingið ein nýggjan lívskjans, eftir at hava gingið her í eitt tíðarskeið. Uppgávan hjá lesiskúlanum er nevniliga at lofta teimum, sum eru orðblind ella lesi- og skriviveik. Børn og vaksni kunnu ganga í skúla her tveir dagar um vikuna, mánadag og hósdag.

– Nógvir av okkara næmingum eru fólk, sum vórðu endað á einum síðuspori í samfelagnum. Ofta hava vit næstan drigið tey upp úr songini, so tey kunnu bjóða lívinum av av nýggjum – at fáa koyrikort, útbúgving og til endans eitt starv og eina tilveru, sum tey einaferð droymdu um, men ikki hepnadust við, einamest tí tey ongantíð lærdu at lesa og skriva, sigur Anna-Karin Kjeld.

Kendu ikki a frá b

Roknað verður við, at fimm prosent av fólkinum hevur sera trupult við at

lesa, meðan tvey prosent hava brúk fyri serligum undirvísingartilboði. At vera orðblind endar ofta við at vera ein sosialur trupulleiki, sum fylgir einum restina av lívinum, um neyðuga undirvísingin ikki verður sett í verk. Tann orðblindi kennir tað ofta, sum dugur hann ella hon ikki tað sama sum hini, og bæði sjálvsvirðið og sjálvsálit minka. Eisini reagera tey ofta við vreði ella sorg.

– Næmingarnir missa sjálvsálitið og falla í fátt. Tað er ikki er løgið, at teir skammast, tí teir hava liðið so nógv niðurløg, segði Hans Pauli Christensen, leiðari fyri vaksnaundirvísingini í Albertslund, á skeiði um orðblind, sum var við Gjógv, tá Felagið fyri lesi- og skriviveik veruliga tók dik á seg fyri nøkrum árum síðan. Hann vísti tá á, at hetta ofta er avleiðingin, tá lærarar ikki vita, hvussu teir skulu røkka orðblinda barninum.

Síðan tá er nógv hent á hesum økinum í Føroyum. Higartil hevur fitt tal á fólki gingið í lesiskúlanum í Tróndargøtu. Fólki, sum ikki kendu a frá b, tá tey



Hallgerð Arge Hansen, serlærari og lesiserfrøðingur, hevur brúkt telduna til lesiundirvísing í nógv ár



52 ára gamli vágbingurin Anker Henriksen, sum er bilmekanikari, hevur gingið í lesiskúla í trý ár.

Dugdi íkkí at lesa FØROYAR

Í køkinum í lesiskúlanum situr 52 ára gamli vágbingurin Anker Henriksen, sum er bilmekanikari. Seinastu trý árin er hann komin til Havnar í lesiskúlan eina ferð um vikuna, og so gongur hann á kvøldskúla tvey kvøld um vikuna har suðuri.

– Tá eg byrjaði her, dugdi eg ikki at lesa heilt einføld orð sum til dømis Føroyar ella rosinur, sigur hann og peikar á rosinupakkan á borðinum. Anker er ein av teimum mongu, sum ongantíð lærði at lesa og skriva í skúlanum. Men hann sigur seg tó ikki hava havt so stóran ampa av hesum í gerandisdegnum, tí hann hevur altíð verið opin um tað.

– Nei, eg havi ikki verið argaður ella nakað. Kanska eisini tí eg dugdi so nógv annað, millum annað at

gera bilar í stand, sigur hann við einum brosi og greiðir frá, at um eg legði allar partarnar til ein motor á borðið, so hevði eg klárað at bygt hann upp. So býttur eri eg ikki!

Men kortini viðgongur Anker, at við telduni hevur ein nýggjur heimur latið seg upp fyri honum.

– Nú lesi eg alt møguligt og fari inn á Facebook og portalin, ja, eg fái meira vitan, fleiri vinir og sum heild eitt nógv ríkari lív, sigur hann.

Í lötuni er fremsta málið at gerast so dugnaligur lesari, at til ber at lesa eitt vegaskelti, meðan hann koyrir framvið. Eisini droymir hann um at koma á Alvsjúlan og at klára at lesa eina heila bók.

byrjaðu, men nú kunnu bæði lesa og skriva uttan hjálp frá øðrum. Summi koma tó ikki hartil, at tey lesa alt sjálvi, men við hjálp frá telduni, kunnu tey lesa og skriva hvat sum helst. Og hetta hevur verið slóðbrótandi!

Teldan vísir vegin

Við eitt av borðunum situr Hallgerð Arge Hansen, serlærari og lesiserfrøðingur. Hon fór frá fyri aldur úr borgarliga starvinum fyri nøkrum árum síðan, men hevur framvegis almikið at tríva í her á skúlanum. Og hóast høga aldurin er hon ein royndur og dugnaligur teldubrukari. Hetta er eisini alneyðugt, tí júst teldan er fremsta amboðið í undirvísingini.

– Eg havi brúkt telduna í nógv harrans ár. Eisini í innskúlingini, har teldan er framúr, tá børnini skulu læra at lesa og skriva, greiðir Hallgerð frá. Hon heldur, at fyrimunurin við telduni er, at tú fært eygleitt næmingin; hvussu hann hugsar, og hvar hann hevur brúk fyri hjálp.

Í lesiskúlanum brúka næmingarnir ein sonevndan telduryggsekk við teldu og forritum. Við telduni fært tú tekst lisnan upp, tú kanst skanna tekstir og bókur inn, rætta tekst, tosa við telduna, sum so skrivir tekstin og loysa uppgávur og fyrisagnir, sum eru á tínum egna stigi.

– Við telduryggsekkinum fær tann orðblindi eitt amboð, so hann ella hon kann taka eina og hvørja útbúgving. Tí er tað okkara fremsta uppgáva at læra tey at brúka amboðið rætt, staðfestir hon og leggur dent á, at foreldur og lærarar eisini læra seg at brúka amboðið, tí soleiðis kunnu tey stuðla barninum, tá tað ikki er í lesiskúlanum.

Ein telduryggsekkur kostar omanfyri 10.000 krónur, og hetta eru útreiðslur,



Anne-Karin Kjeld, forkvinna í Felagnum fyri lesi- og skriviveik, og Anker Henriksen, næmingur

sum næmingarnir ella familjurnar sjálvir mugu rinda.

– Fyrr finga teir ryggsekin frá Hjálptólarmiðstöðini, men nú fáa teir onki. Hetta haldi eg vera løgið, tí tað er skyldan hjá Mentamálaráðnum at útvega næmingum undirvísingartilfar og amboð, sum skulu til, so tey kunnu læra at klára seg í skrift og talu. Hetta er partur av undirvísingarskylduni, sigur Hallgerð ørkymlað.

Í skúlanum í Tróndargøtu bjóða tey eisini foreldrum, skúlum og lærarum at koma á skeið at læra at brúka tólini. Tíbetur eru alt fleiri lærarar, sum duga at undirvísa lesi- og skriviveikum. Felagið fyri lesi- og skriviveik fegnast um, at 18 lærarar í fólkaskúlanum, miðnámi og vinnuskúlanum hava tikið prógv sum orðblindalærarar. Á vári í fjør tóku 30 lærarar prógv sum lesivegleiðarar, og hóast teirra arbeiðsviðurskifti ikki eru komin í rættlag enn, so fer tað vónandi at bota um støðuna í framtíðini.

Dreymarnir koma á mál

Anne-Karin Kjeld, ið, sum áður nevnt, er forkvinna í Felagnum fyri lesi- og skriviveik, stákast við ymiskt, meðan vit prátta. Eina lötuna sessast hon og fortelur um málini, tey seta sær.

– Í lötuni gleði eg meg mest til at fáa næmingarnar heilskapadar gjøgnum royndirnar í summar, tá teir skulu klára 7., 8. og 9. flokk. Tað eru einstøku skúlarnir, sum skipa royndirnar, men vit eru hjá og stuðla næmingunum allan vegin, fortelur hon og leggur afturat, at í lötuni eru 6 vaksnir næmingar, sum eru á veg á Alvskúlan, har teir kunnu taka fráfaringarroyndir fólkaskúlans. Harumframt eru trýggir næmingar á veg niður á Brande Højskole í Danmark, sum tey hava samstarvað við í fleiri ár. Hann er bæði fyri vanligar næmingar og fyri tey, sum hava ilt við at lesa og skriva.



FLOKKAR Á GÁTT

Eik Banki Føroya P/F
Tel 348000, www.eik.fo

Flokkar eru vælkomnir á gátt til ein fyrilestur. Hetta kundi verið ein øðrvísi tími, har vit t.d. tosa um at leggja eina fíggjarætlan, ella hvussu ein góð umsókn verður skrivað

Her er ein listi við nøkrum av fyrilestrunum, ið vit bjóða skúlaflokkum. Tú ert sjálvandi eisini vælkomín at senda okkum fyrispurningar um evni, ið ikki eru við her.

- Títt fíggjarlív (Fíggjarætlan, NýtsluYvirlit, Netbanki, Lønarseðlar, Góð ráð)
- At stovna egjð virki
- Virðisbrævamarknaðurin
- Pengakervið og bankavirksemi
- Navna- og samlíkaskiftið
- At skriva umsókn
- At vera í Eik (næmingafrásøgn, starvsfólkapolitikkur, bankaútbúgvingin)
- Garuda (starvsfólkaprofilar)

Kundi tú hugsað tær at komið á gátt hjá okkum við tínum flokki, ella at okkara starvsfólk vitja tín skúla, ert tú vælkomín at senda okkum ein teldupost á ung@eik.fo

„Tað var ein fragd“

TAÐ SIGUR SIGRÚN HALLDÓRSDÓTTIR BREND Í SJÓNVARPINUM UM TÍMARNAR HJÁ TORKILI SKÁLA, IÐ FÓR FRÁ SUM LÆRARI Í 2008. SIGRÚN HEVÐI TORKIL Í 8. OG 9. FLOKKI Í VENJINGARSKÚLANUM TEY BÆÐI ÁRINI 1978 OG 1979, OG VIT NUTU TAÐ, SIGUR HON

■ **Tekstur og mynd:** Sonne Smith
sonnesmith@olivant.fo

– Eg fekk Sigrún sum næming í 8. flokki og hevði hana bæði í 8. og 9. í samtíðarkunning. Hon var ein fitt og hugagóð, reyðhærd genta. Julia Vang hevði verið flokkslærari hjá teimum áðrenn, og tað sjáldsama var, at tær gingu báðar undir arm oman eftir gongini. Tað sigst um Sigruna, at hon suttaði tummil líka upp í 5. flokk. Einaferð skuldi ein nýggjur næmingur byrja í 5. flokki, og viðkomandi føldi seg eitt sindur einsamallan. Tá kom Sigrún til hennara og segði, at hon skuldi sita hjá sær, og hon føldi seg sum heima beinanvegin.

Sigrún hevur lætt lyndi, er stabil og kontant. Tú ivaðist ongantíð í, hvar tú hevði hana. Hon hevði stóran áhuga fyri samfelagsviðurskiftum. Hon hevur ein vilja av stáli og nær tey mál, hon hevur sett sær. Hon er eitt arbeidsgrev, hevur arbeitt, síðan hon var blaðung og onkuntíð havt fleiri störv í senn.

Hon hevði ikki meira enn tikið koyrikortið, tá ið hon keypti sær ein gamlan Morris Mini, og tað lá væl fyri hjá henni og vinkonunum at koyra biltúrar bæði í Havnini og eftir oyggj.

Hon er ótrúliga hjálpsom. Biður tú hana um okkurt, til dømis at hjálpa við

hátíðarhaldi og líknandi, er hon altíð fús at rætta eina hjálpanði hond uttan at blunka.

Sigrún er havnarfólk við stórum H. Hon gongur túrar við báðum sínum hundum. Honsyngur í Havnarkórinum, spælir hondbólt, hevur seyð og gæs, hentar ber og ger súltutoy. Alt er líka væl gjørt hjá henni.

Sum var tað í gjár

Torkil, ið var lærari í 38 ár, sparir ikki upp á tey stóru lovorðini, superlativini, um sín gamla næming, ta royndu sjónvarpskvinnuna Sigrún, ið sjálf er útbúgvinn bæði sum lærari og frítíðarpedagogur.

– Stuttligt at mótast aftur. Tú líkist tær sjálvari, og tað, eg minnst teg serliga fyri, er, at tú hevði so sera flotta hondskrift, sigur Sigrún við Torkil.

– Sigrún er akkurát tann sami persónur, sum hon var tá. Tá ið hon forkláar nakað, er tað við báðum hondum, hon lýsir av orku, hon er akkurát tann sama smílandi gentan, sum hon altíð hevur verið.

Tey bæði hava sum vera man leitað sær aftur í sínar minnisgoymslur og hittust aftur herfyri í einum lagi, sum hevði Sigrún gingið í skúla hjá Torkili til henda dag í 2011.

Sigrún fór í Venjingarskúlan á Frælsinum í Havn at ganga í skúla í 1968, sama árið sum hesin tá supermodernaði skúli var liðugur.

Tann vakra hondskriftin hjá Torkili var tað, sum gjørdi, at Sigrún skrivar, sum hon ger í dag.

– Kanska líkist tað ikki so nógv, men vit lærdu skráskrift, Juliu Vang-skrift, men tú lokkaði meg av leið við tíni lutvísu nonnuskrift, heldur Sigrún fyri við Torkil, sum nikkar og játtar, at so var.

Sigrún minnst, at Torkil dugdi so serstakliga væl at fortelja í tímunum við kunning. Hon minnst onga ávísa søgu, men hon gloymir ikki, at tá ið Torkil kom inn í floksrúmið, plagdi hann longu á veg til borðið hjá sær at leggja fyri við at siga: „Hoyrið, tit ...“

Søgumaðurin

– Hann var longu farin í gongd, sigur hon um læraran, ið dugdi so ómetaliga væl at hugtaka næmingarnar við sínum tiltikna frásøgukynstri.

– Tað var sum at síggja film í høvdunum á okkum, sigur sjónvarpskvinnan, sum einki visti um føroyskt sjónvarp, tá ið hon gekk í skúla, tí sjónvarpið var ikki til.

Hon leggur alstóran dent á tann eyðsýnda eginleikan hjá Torkili at hugfanga næmingarnar.

– Veitst tú hví, eg var ein so góður forteljari í søgu? spyr Torkil og heldur fram: – Tað var tí, eg hevði ein so fantastiska góðan søgulærara. Hann var søgulærari hjá mær bæði í studentaskúlanum og á læraraskúlanum aftaná. Tað var Tummas Napoleon Djurhuus. Hann dramatiseraði persónarnar, hann



spældi Cæsar, eg var þúra hugtíkin av honum, hann spældi Magellan, hann fortaldi, sum hevði hann høvuðsleiklutin í sjónleiki um sínar søguligu persónar. Tað vóru hansara íbarnu skaldagávur, ið her komu fram.

– Eg minnst bara, sigur Sigrún, – at tá ið tú fortaldi, var tað altíð so áhuga-vert, tí tú dugdi so væl. Tú gekst aftur og fram á gólvinum og fortaldi, og so teknaði tú og skrivaði.

Hon minnst tímarnar hjá øðrum lærarum sum pultundirvísing, men tímarnir hjá Torkili vóru ein blandingur av frásøgu og pultundirvísing. Hann brúsaði runt á gólvinum og uppi við talvuna og greiddi frá. Og so spurdi hann soleiðis av og á um viðurskipti, sum tey áttu at vita, men í hinum lærugreininum var tað yvirhøvur pultundirvísing. Tey lósu og lósu og vórðu javnan yvirhoyrd í tí, tey lósu. Tey skuldu duga nógvuttanat. Í so máta var hetta tann klassiski undirvísingarformurin. Torkil

var ein av teimum lærarunum, ið legði dent á almenna vitan. Hann var tann rætti hjá Sigrún at hava í *kunning*, sum lærugreinin æt tá. Henda lærugreinin fevndi um landalæru, søgu og lívfrøði.

Skúlin fór frá lærugreinini kunning aftur. Torkil var ein teirra, ið ongantíð tók undir við hugskotinum um lærugreinina kunning. Honum dámar væl søgu og lutvíst landalæru, men kann kki torga lívfrøði, tí hann sigur seg ongantíð hava verið stinnur í lívfrøði.

– Tí gjørdi eg so lítið við lívfrøði í kunningartímunum, tí eg var ikki førur fyri tí, men tíbetur er kunningin skild sundur aftur í søgu, landalæru og lívfrøði hvørt sær, sigur Torkil.

– Munurin á at ganga í skúla tá og í dag er, at tá skuldi tú bara læra, at tað var so, nú skalt tú skilja okkurt, sigur Torkil.

Her hugsa bæði tvey um fyrbrigdi sum til dømis, at nú skulu næmingarnir vita, hvussu og hvar teir kunnu

finna upplýsingar um eitt nú Seinna Heimsbardaga. At duga nakaðuttanat er farið.

– Fyrr var einki navn á landalærurkortunum, tú skuldi vita, at Moskva var har, og London var har. Nú er tað beint mótsett, tú fert inn á telduna og finnur útav, at London liggur á hasum breiddarstiginum og tí longdarstiginum, nú skalt tú duga at leita í staðin fyri, sigur Torkil.

Óvenjingarskúlin

Sigrún minnst tímarnar hjá eitt nú Torkili umframt tímarnar yvirhøvur á Venjingarskúlanum, at hesin skúlin varð róptur *Óvenjingarskúlin* viðhvørt, tí har var so frítt.

– Tímdu vit ikki at vera úti í fríkorterinum, so vóru vit bara verandi inni í skúlastovuni. Í framhaldsdeildini høvdu vit inniloyvi, og tað var ikki í nøkrum skúla í Havn. Hetta við at lova næmingunum at vera inni varð gjørt við teirri treyt, at næmingarnir vístu ábyrgd. Har var nakað fyri nakað í Venjingarskúlanum.

– Eg minnst, at úti á bygd høvdu tey tað fyri at ræða børnini við, at skikkaðu tey sær ikki væl, vórðu tey send á Venjingarskúlan í Havn, hvør skal siga, at har skuldu tey venjast.

Torkil smírist og sigur, at tað ljóðaði, at børnini fóru at skikka sær so øgiliga væl úti á bygd eftir, at Venjingarskúlin var komin.

Sigrún Halldórsdóttir Brend frøist serliga um, at Torkil Skála var ein øðrvísi lærari enn tað, hon var von við, og tí er tað so hugaligt at hitta hann aftur nú og staðfesta, at tað er, sum var tað í gjár.

Torkil frøist um, at Sigrún er tann sama, sum hon altíð hevur verið, útvend og virkin.

Foreldraplakatin

Norska foreldrafelagið FUG, Foreldre-utvalget for grunnopplæringen, hevur gjørt eina fína plakat um foreldra-leiklutin í skúlanum. Teksturinn niðanfyri er ein beinleiðis týðing. Klipp út, plasta og gev foreldrunum næstu ferð, tit hittast



Vinn ½ millión við máltiltaki

Kom við einum super uppskoti um, hvussu vit kunnu menna undirvísingina í norðurlandskum í Norðurlondum og vinn 500.000 krónur.

Norðurlandska málherferðin skipar í hesum døgum fyri stórarí kapping, har til ber at vinna eina hálva millión krónur. Endamálið við kappingini er at menna norðurlandskt í Norðurlondum. Júst hetta evnið er í hæddini í verandi skúlaári.

Tað eru útskrivaðar tvær kappingar. Onnur er fyri læraraskúlalesandi, sum kunnu vinna 10.000 krónur fyri bacheloruppgávu ella høvuðsuppgávu við norðurlandskum sum evni.

Hin kappingin snýr seg um at menna undirvísingina í norðurlandskum í Norðurlondum við onkrum átaki, til dømis gransking, undirvísingartilfari, skeiðum ella øðrum. Vinningurin í hesi kappingini er 500.000 krónur.

Meira fæst at vita á www.nordisksprakkampanje.org

Góðu foreldur!



Tú ert tann fyrsti og mest týðandi lærarin hjá barninum!

Ert tú eitt virkið foreldur, fær barnið meira burtur úr skúlanum.

Títt ágrýtni er eins umráðandi í framhaldsdeild og miðnámskúla, sum í barnaskúlanum.

Tá tú kjakast við barnið, stimbrar tú undir tankar og menning barnsins.

Tað er umráðandi, at tú luttekur í og metir um avrik barnsins.

Tað hevur stóran týðning fyri barnið, at tú trýrt upp á egnan leiklut og møguleikar fyri ávirkan.

Hevur tú góð viðurskifti við skúlan, ávirkar tað úrslitið hjá barninum.

At tú kennir hini foreldrin, hevur við sær betri samstarv og uppfylging.

Foreldur eru eitt týðningarmikið tilfeingi fyri skúlagongdina hjá børnum!

www.fug.no



Gerandis deja-vu

- Hey góði.
- Hvussu gekst í skúlanum í dag?
- Gott
- Hvat gjørdu tit?
- Onki
- Hevur tú nakarð fyri?
- Nei



Lagt til rættis:
Rigmor Dam,
lærari, blaðkvinna,
kunningarráðgevi og
mamma at tveimum
skúlanæmingum

Virkna foreldrafelagið

Javnan hoyra vit umboð fyri foreldrafelagið Heim og Skúli úttala seg til miðlarnar.

Heim og Skúli varðar av áhugamálum hjá foreldrum og verjum í fólkaskúlanum.

Á heimasíðu felagsins verður sagt, at felagið arbeiðir fyri einum fólkaskúla, sum setur dygdarundirvísing í hásæti: Skúlanæmingarnir skulu styrkja sínar fakligu førleikar og læra at nýta sína vitan í breiðum høpi. Eitt gott læruumhvørvi er eitt stað, har børnini trívast, og tí skal trivnaðurin varðveitast.

Limir í landsfelagnum eru fólkavaldu foreldraumboðini í skúlastýrunum á teimum 60 fólkaskúlunum kring alt landið. Øll foreldur við skúlabørnum kunnu tekna limaskap.

Vitja heimasíðuna www.heimogskuli.fo



Ein ÓKEYpis stavari

Føroyski rættstavarin til
Microsoft Office kann nú
takast niður ókeypis av
síðuni
www.stavarin.fo

Rættlesturin fer soleiðis
fram, at orðini í einum
teksti verða lisin eitt og
eitt og samanborin við eitt
rúgvusmikið orðayvirlit við
omanfyri 35.000 ymsum
orðum.

Finst orðið í yvirlitinum,
verður tað góðkent.

Brúkarin má framvegis
rættlesa tekstin væl fyri at
finna onnur sløg av villum,
so sum bendingar- og aðrar
málsligar villur.

Lætt at gera páskalekkurt

Á páskum á hvørjum ári fer familjan suður í summarhúsið. So sleppa børnini eisini at royna seg í køkinum, bæði tá vit vaska upp, og at kokkast við sunnum og minni sunnum. Í ár hevur onkur biðið um loyvi at gera Yankiebitar.

Soleiðis gert tú:

Smelta smør, siropp og Yankie í grýtuni. Tak hana av hitanum og blanda Rice Crispies væl og virðiliga í. Trýst so tilfarið væl niður í eina lítla skuffu við bakipappíri í botninum. Tá tað er kólnað, kanst tú smyrja smeltaða sjokolátu yvir. Sker í terningar, tá tað er stadnað.

Tú skalt brúka:

100 g av smøri
6 spsk. av siroppi
200 g av Rice Crispies
8 Yankiebar
200 g av yvirtrekssjokolátu



Elt íkkí altíð sum fyrí er slóðað

■ **Tekstur:** Gitte Klein
gitte@bfl.fo

Hósdagin 10. mars var refleksjónseminar um skúlan í framtíðini; seminarið var á Háskúlanum í Havn. At skúlin er eitt áhugavert evni, sum flest øll hava eina meining um, sást á stóra luttakaraskaranum. Millum luttakararnar vóru ikki bert lærarar, men eisini námsfrøðingar, politikarar og foreldur, ið høvdu hug at gera sína hugsan galdandi. Fyriskipararnir vóru Rigmor Dam, Páll Isholm og Helgi Rasmussen. Øll eiga tey børn, sum ganga í fólkkaskúlanum.

– Orsøkin til seminarið er ein sannføring um, at tað er ein samfelagsborgaraábyrgd at vísa skúlanum ans. Ynskið hjá okkum er at skapa rúmd fyrí einum dialogi um og refleksjón yvir, hvønn skúla vit, sum samfelag, vilja hava í framtíðini. Tað er umráðandi at fáa sett orð á, hvat samfelag børn okkara skulu útbúgvast til, hvørjir eginleikar og førleikar verða neyðugir tá. Við seminarinum vilja vit bróta niður vanahugsanina og skapa rúmd fyrí at hugsa skeivar tankar, siga fyriskipararnir.

Øðrvísi fyriskipan

Seminarið var skipað sum partvís bólkarbeiði og partvís plenum. Luttakararnir gjørdur í felag av, hvørji evni kjakast skuldist um. Síðan skuldu luttakararnir velja seg inn á evni og kjakast í bólkunum. Luttakararnir vóru ikki verandi í somu bólkunum allan dagin men skiftu bólkur og

evni fleiri ferðir. Á henda hátt noyddist hvør einstakur luttakari at hugsa fjøltáttað um fleiri ymisk evni og fekk líkasum ikki stundir ella høvi til at læsa seg fastan í ávísar hugsanir. Hetta var ein øðrvísi fyriskiparháttur, enn fólk vóru von við, og allarhelst hevur tað verið ætlanin hjá fyriskiparunum sum liður í at bróta niður vanahugsan.

Sum altíð, tá okkurt verður gjørt á ein øðrvísi hátt, vóru reaktiónirnar frá luttakarunum ymiskar.

– Eg saknaði at fara í dýpdina við „mínum“ evni, helt ein luttakari fyrí, meðan ein annar segði:

– Mær dámdi væl, at tað var skipað á júst henda hátt. Mann skifti bólkur, og tað var gott, serstakliga tá onkur bólkur ikki riggaði so væl. Av tí at vit skiftu bólkur fleiri ferðir, læstu vit okkum ikki fóst í evni ella bólki, men tóku lut í nógvum ymiskum kjaki og hittu nógv ymisk áhugaverd fólk.

Livet forstås baglæns, men må leves forlæns

Tá tú tosar um framtíðarskúlan, eru nógvir ósvaraðir spurningar, eins og tað er sera torført at meta um, hvussu skúlin ella heimurin sær út um 20 ár. Soleiðis, sum tøkniliga menningin hevur verið seinastu árin, ber als ikki til at spáa um framtíðina. Tað er í grundini ómøguligt.

Eitt, sum merkti felagskjakið, var, at luttakararnir í heilum hugsaðu skúlan


her og nú og høvdu ilt við at fara upp á eitt metaperspektiv og eygleiða, hvar skúlin er í framtíðini. Livet forstås baglæns, men må leves forlæns. Orðini eigur kendi heimspekingurin Søren Kierkegaard. Taka vit støði í setninginum hjá honum, so er tað ein neyðug tilgongd at leita aftureftir fyrí at skilja framtíðina, og tað vóru helst hesi vísdómsorð, sum merktu kjakið.

Annarhvør er øðrvísi

Mangan hevur verið havt at fólkkaskúlanum, tí hann er so snæverskygdur, tá hugsað verður um fysika og psykiska floksbýtið. Víst hevur verið á, at øll børn ikki mennast eins skjótt og ikki hava somu fakligu førleikar, hóast tey ganga í sama flokki. Trupulleikin hevur staðist av, at undirvíst hevur verið eftir tí leisti, at tey, sum eru ringast fyrí, í grundini eru tey, sum hava lagt fakliga støði. Dugnaligu næmingarnir hava sitið við sviðusoð. Ella hava teir dugnaligu næmingarnir lagt støðið, meðan hinir næmingarnir einki hava fingið burturúr. Sama hvør leistur hevur verið nýttur, hevur úrslitið verið, at onkur hevur staðið eftir sum taparin í talvinum.

Fleiri luttakarar vóru samdir um, at ein loysn kundi verið at víðka floksbýtið soleiðis, at næmingar verða býttir eftir førleika heldur enn aldri. Skal næmingalagaða undirvísingin eydnast, má hon byggja á hugsjónina um, at øll skulu viðfarast ymiskt.

Í kjalarvørinum á kjakinum um øðr-



vísi floksbýti kom kjakið, um elitan tvs. góðu næmingarnir skulu „dyrkast“ ella mann skal leggja seg eftir, at øll eru líka. Stóru samfelagsligu krøvini, sum globaliseringin hevur elvt til, setur spurningartekin við, um samhaldsfasta hugsjónin yvirhøvur kann gerast galdandi, ella um hon ikki júst er við til at skapa eina enn størri gjógv millum Føroyar og umheimin.

Og rapla varðar allir, sum veita manni trygð

Seinastu árinum hevur nógv kjak verið um, hvørt aðrir fakkólkir skulu inn í skúlan. Námsfrøðingar hava bankað upp á skúladyrnar. Í øðrum londum eru námsfrøðingar ein partur av toyminum um flokkarnar í innskúlingini. Hetta hevur elvt til, at lærarar hugsavna seg um at undirvísa, meðan námsfrøðingarnir hugsavna seg um „alt hitt“, sum upprunaliga ikki var partur av lærarastarvinum. Royndirnar eru góðar, men enn eru námsfrøðingar ikki slopnir inn um skúlans gátt í Føroyum. Um mótstøðan móti, at námsfrøðingarnir gerast partur av innskúlingini, stendst av ótta fyri tí ókenda ella ótta fyri at verða sett til viks, er óvist.

Eisini aðrir fakkólkir hava verið upp á tal, eitt nú kandidatar í ávísam læru-

greinum. Hesir skulu undirvísa í framhaldsdeild og kunnu oysa av síni stóru fakligu vitan. Semja tóktist tó vera um, at hetta ikki var loysnin. Lærarar eru teir, sum hava lært at undirvísa børnum og mugu sostatt vera teir, sum duga best at undirvísa teimum.

Tað sprettur á fold og spírar

Eitt, sum nógv var kjakast um, var foreldraleikluturinn. Hugtøk sum næmingaleiklutur og læraraleiklutur hava ofta verið uppi at vent, meðan foreldraleikluturinn ikki hevur fingið ta viðgerð, hann veruliga átti, tá hugsað verður um, hvussu týðningarmikil foreldraleikluturinn er fyri skúlagondina hjá børnunum. Foreldrini kenna barnið best, og tað eru tey, sum mynda barnið serstakliga fyrstu árinum í lívinum hjá barninum. Í grundini verður sáðið lagt niður í børnini, longu áðrenn tey koma í skúla. Foreldrini hava sostatt ein avgerandi leiklut, tá hugsað verður um at mynda ella skapa framtíðar skúlan.

Tá fyrstu skúlarnir í Føroyum vórðu settir á stovn, høvdu flestu næmingarnir foreldur, sum onga útbúgving høvdu. Parturin av næmingunum, sum hava foreldur við útbúgving, fer bert at vaksa sum frá líður, og hesin munurin fer alt annað líka at vísa seg í framtíðini. Spurn-

ingurin er, um munurin á næmingum, sum hava foreldur við ella uttan útbúgving fer at elva til veruligan støttarmun. Longu nú síggja vit, at munur er á Pisaúrslitunum, alt eftir um næmingurin hevur foreldur við ella uttan útbúgving. Næmingar við foreldrum við útbúgving klára seg betur enn næmingar við foreldrum, sum onga útbúgving hava.

Ein áhugaverd hugsan var, at foreldur skulu læra at hava børn í fólkaskúlanum. Skúlin skal seta krøv til foreldrini, júst sum foreldrini skulu seta krøv til skúlan. Tey skulu síggja skúlan sum annað enn ein ansingarstovn, meðan tey eru til arbeiðis. Skúlin er „arbeiðið“ hjá børnunum og skal virðast sum slíkt.

Leggja frá landi

Refleksjónsseminarið var eitt gott høvi at leggja frá landi. Nógvar áhugaverdar hugsanir vóru frammi, sum liva víðari í luttakarunum. Seminarið legði upp til, at skúlin eigur at vera í støðugari umskapan og menning, og sambært tí verður ongantið lagt at landi, men júst tí er tað so ómetaliga týðningarmikið, at ferðin er góð og trygg. Til tíðir verður ferðin baldrut, men vónandi fara sjógvarnir at slættast – av og á.

– Ætlanin er ikki at gera meiri við seminarið. Orð eru søgd, tankar eru hugsaðir. Politikarar og fólk, ið starvast úti í markini, vóru hjá, og vit hava øll fingið nakað at hugsa um, sigur Helgi Rasmussen.

Skeiðið var nærum ókeypis. Fyrirskipararnir ætlaðu ikki at fáa pening fyri tiltakið.

– Tað bygdi á sjálvbodna arbeiðsmegi, og tað var ómetaliga strævið at skipa fyri. Men hinvegin, tað var stuttligt, viðkomandi og ikki minst áhugavert, so tað kann væl hugsast, at tað ikki var seinastu ferð, vit skipaðu fyri seminarinum, sigur Helgi Rasmussen.

Lesið bloggin hjá Randi Jacobsen,
nýklaktum lærara, á www.skulabladid.fo
Nýggjur bloggur kemur í dag, 8. apríl



Randi bloggar

.....

„Tá ið hugsað verður um føroyskt í miðdeild krevst ein neyv ætlan um, hvussu tú fært sum best burturúr undirvísingini. Tað er so lítið tilfar at taka av, og tað tilfarið, ið finst, er ótrúliga ótíðarhóskandi.“

Úr blogginum 21. februar 2010

.....

„Havi onkuntíð hoyrt fólk siga, at í desember læra børnini hvørki eitt ella annað, tí øll tíðin fer við fjasi og fjanti. Eg haldi tað er púra tvørtur ímóti. Júst hesin mánaðurin gevur næmingunum dirvi og møguleika til at vísa og finna aðrar dygdir enn tær bókligu.“

Úr blogginum 3. desember 2010

.....



Lesið fleiri bloggar inni á
heimasíðuni www.skulabladid.fo

Stuðul til mennandi tiltøk

Nevndin í Føroya Lærarafelag
hefur sett kr. 50.000, – av
fyri 2011 til stuðul til limir felagsins.

Stuðul kann verða latin til skeið,
ráðstevnur, serligar verkætlanir og so framvegis.

Skrivliga umsókn eigur at verða send til:
lararafelag@lararafelag.fo
ella til:

Føroya Lærarafelag,
postsmogu 3264, 110 Tórshavn





Innbúgv til fyrirøkur og stovnar

 Skúlin við Løgmannabreyt
 Føroya Læraraskúli
 Dagstovnurin á Fláttinum



Betri at hava gott í væntu

Betri pensjón tryggjar tær eina munagóða samansparing, sum er við til at leggja lunnar undir eina framhaldandi vælferð, tá ið tú fert frá fyrri aldur.

Við Betri pensjón hevur tú fult gjøgnumskygni. Tú sært, hvussu nógv tú sparir saman til eftirløn, hvussu nógv fer til tryggingar, og hvussu nógv verður goldið fyri umsiting.

Harafturat kanst tú fáa heilt upp til 32% í avslátt, um tú samlar tínar tryggingar hjá Tryggingarfelagnum Føroyum og tína pensjón hjá Betri pensjón.

Set teg í samband við ein av okkara ráðgevum, so vit saman kunnu gjøgnumganga tíni tryggingar- og pensjóns-viðurskipti. Meiri fæst at vita á telefon 345 700 ella við at senda ein teldupost til betri@betri.fo.

 betri.fo

TRYGGINGARFELAGIÐ
FØROYAR
- so ert tú tryggari

Betri pensjón